

# ٹوپی ویکٹری سے یا ننگے سر نماز؟

تالیف

ابو عدنان محمد منیر قمر نواب الدین

ترجمان سپریم کورٹ - الخبر - سعودی عرب

ناشرین

توحید پبلیکیشنز (جدید) بنگلور - انڈیا

# اشاعت کے دائمی حقوق بحق مؤلف محفوظ ہیں

نام کتاب : ☆ ٹوپی و پگڑی سے یا ننگے سر نماز  
تالیف : ☆ ابوعدنان محمد منیر قمر نواب الدین  
کمپوزنگ : ☆ مسعود سہیل شاہد ستار  
طبع اول : ☆ اپریل ۲۰۰۲ء

ہندوستان میں ملنے کے پتے

☆ توحید پبلیکیشنز، ایس. آر. کے. گارڈن

بنگلور۔ فون. ۶۶۵۰۶۱۸

☆ چارمینار بک سٹور

چارمینار روڈ، شیواجینگر، بنگلور۔ ۱

ناشرین

توحید پبلیکیشنز (جدید) بنگلور۔ انڈیا



## فہرست مضامین

نمبر شمار	مضمون	صفحہ نمبر
1	فہرست مضامین	3
2	عرض مؤلف	6
3	نماز میں پگڑی یا ٹوپی سے سر کو ڈھانپنا	7
4	نماز میں پگڑی کے فضائل والی روایات کا جائزہ	8
5	پہلی حدیث	8
6	اسکی استنادی حیثیت	9
7	دوسری حدیث	10
8	اسکی استنادی حیثیت	10
9	تیسری حدیث	11
10	اسکی استنادی حیثیت	11
11	چوتھی حدیث	11
12	اسکی استنادی حیثیت	12
13	ان باطل روایات کے اثرات	13
14	نگلے سر نماز؟	15
15	۱۔ بریلوی موقف	15

نمبر شمار	مضمون	صفحہ نمبر
16	۲۔ دیوبندی موقف	16
17	ایک فتویٰ	17
18	پہلی بات	17
19	دوسری بات	18
20	تیسری بات	18
21	چوتھی بات	18
22	۴۔ اہلحدیث موقوف	19
23	مجلہ اہلحدیث سودرہ	19
24	مولانا سید محمد داؤد غزنویؒ	19
25	مولانا محمد اسماعیل سلمیٰؒ	21
26	خلاصہ کلام	23
27	فقہ السنہ سید سابق	24
28	مواخذات و اعتراضات	24
29	نگے سر نماز کے دلائل کی استنادی حیثیت	27
30	پہلی دلیل	27
31	اولاً	27
32	ثانیاً	27

نمبر شمار	مضمون	صفحہ نمبر
33	دوسری دلیل	28
34	اولاً	28
35	ثانیاً	28
36	ثالثاً	29
37	تیسری دلیل	29
38	تمام المئہ شیخ البانی	30
39	ایک عجوبہ	31
40	افشاء سلام کا حکم و فضیلت اور موانع	32
41	جہاں مسلم و کافر دونوں ہوں؟	35
42	ٹوپی یا عمامہ کوئی ایک	36
43	تراجم و تصانیف محمد منیر قمر	44

بِسْمِ اللّٰهِ الرَّحْمٰنِ الرَّحِیْمِ

## پیش رس

﴿إِنَّ الْحَمْدَ لِلّٰهِ نَحْمَدُهُ، وَنُسْتَغْفِرُهُ، وَنَعُوْذُ بِاللّٰهِ مِنْ شُرُوْرٍ أَنْفُسِنَا وَ سَيِّئَاتِ أَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ وَمَنْ يُضِلِلْ فَلَا هَادِيَ لَهُ وَ أَشْهَدُ أَنْ لَا إِلَهَ إِلَّا اللّٰهُ وَ حْدَهُ، لَا شَرِيْكَ لَهُ، وَ أَشْهَدُ أَنَّ مُحَمَّدًا عَبْدُهُ وَ رَسُوْلُهُ﴾ اَمَّا بَعْدُ:

قارئین کرام! السلام علیکم ورحمۃ اللہ وبرکاتہ

نماز کی ادائیگی کے دوران سر پر عمامہ و پگڑی یا ٹوپی ہونا ضروری ہے؟ یا ننگے سر نماز پڑھی جاسکتی ہے؟ اس سلسلہ میں بعض لوگوں میں افراط و تفریط پائی جاتی ہے، کچھ لوگ سر ڈھانپنے کو فرض و واجب کی شکل میں پیش کرتے ہیں اور کچھ دوسرا کپڑا یا ٹوپی ہوتے ہوئے اتار کر رکھ دیتے اور ننگے سر نماز پڑھتے ہیں۔ اس رسالہ میں ان دونوں انتہاؤں کا دلائل کی روشنی میں جائزہ لیا گیا ہے۔

یہ دراصل ہماری چند ریڈیائی تقاریر ہیں جو ریڈیو متحدہ عرب امارات ام القیوین سے نشر ہوئیں تھیں، ہمارے فاضل دوست حافظ ارشاد الحق (الذید۔ شارجہ) نے تحریر کے قالب میں ڈھال دیا ہے جس پر ہم انکے شکرگزار ہیں، فَجَزَاهُ اللّٰهُ خَيْرًا۔

یہ موضوع پہلے ہماری کتاب فقہ الصلوٰۃ (نماز نبوی مدلل) کی جلد دوم میں شائع ہو چکا ہے اور یہ اسکی دوسری مستقل اشاعت ہے۔

اللہ تعالیٰ سے دعا ہے کہ وہ مؤلف، مرتب اور تمام معاونین کی محنت کو قبول فرمائے، اس رسالے کو

۵/ سفر ۱۴۲۱ھ

شرف قبول سے نوازے اور قارئین کیلئے استفادہ کا باعث بنائے۔ آمین

۹/ مئی ۲۰۰۰ء

مؤلف:- ابوعدنان محمد منیر قمر نواب الدین، ترجمان سپریم کورٹ، انجمن

سعودی عرب

وداعیہ متعاون۔ مراکز دعوت و ارشاد الدمام، انجمن الظہران (ایریمیں)

بِسْمِ اللّٰهِ الرَّحْمٰنِ الرَّحِیْمِ

## نماز میں پگڑی یا ٹوپی سے سر کو ڈھانپنا

نماز کے لئے لباس کے ضمن میں کسی صحیح و صریح اور خاص حدیث رسول ﷺ سے، آئمہ اربعہ رحمہم اللہ میں سے کسی امام سے اور فقہاء و محدثین رحمہم اللہ میں سے کسی فقیہہ یا محدث سے یہ ثابت نہیں کہ مردوں کو نماز میں سر کا ڈھانپنا بھی شرط یا واجب یا ضروری قرار دیا گیا ہو۔

مگر ہمارے یہاں اس سلسلہ میں بڑے تشدد سے کام لیا جاتا ہے۔ اگر کوئی ننگے سر نماز پڑھے تو اسے پڑی خشمگین آنکھوں سے تاڑا جاتا ہے۔ جیسے کہ اس سے کوئی بہت ہی گھناؤنا جرم سرزد ہو گیا ہو، اور اس شخص کو بڑا برا سمجھا جاتا ہے۔ جیسے کہ اس نے کسی گناہ کبیرہ کا علانیہ ارتکاب کر لیا ہو۔ اور کئی ”مہربان“

ازراہ شفقت کوئی نہ کوئی بوسیدہ سی کھجور کے پتوں کی بنی ہوئی یا پھر کوئی سوتی مگر تیل اور میل سے اٹی ہوئی ٹوپی اٹھا کر اس کے سر پر رکھ دیتے ہیں۔ اور بعض حضرات شدتِ احساس میں اس حد تک مبتلا ہو جاتے ہیں کہ پاس کوئی رومال یا ٹوپی نہ ہو اور مسجد سے بھی کسی چیز کے میسر نہ آنے پر قمیص کے بٹن کھول لیتے ہیں، اور کالر اٹھا کر اسے گلے کی بجائے سر پر رکھ لیتے ہیں تاکہ سر ننگا نہ رہے حالانکہ یہ تمام انداز ”سر پوشی“ شرعی اعتبار سے درست نہیں۔ کیونکہ سر کو ڈھانپنے کے ضروری ہونے کی کوئی خاص دلیل صحیح نہیں ہے۔ البتہ اگر مطلق زینت اختیار کرنے سے پگڑی یا ٹوپی کی فضیلت اخذ کی جائے تو وہ ایک دوسری بات ہے اور وہ بھی محض

فضیلت کی حد تک ہے نہ کہ شرط یا وجوب کے لئے۔ ان مطلق دلائل کا تذکرہ بعد میں کریں گے انشاء اللہ۔

## نماز میں پگڑی کے فضائل والی روایات کا جائزہ:

یہاں پہلے ان احادیث کا جائزہ پیش کرنا ضروری ہے جن میں پگڑی یا ٹوپی کی بہت ہی زیادہ فضیلت بتائی گئی ہے جو کہ سب من گھڑت اور ضعیف ہیں۔

## پہلی حدیث: نماز میں پگڑی یا ٹوپی سے سر کو ڈھانمنے کی فضیلت پر دلالت کرنے والی جن بعض

احادیث کو پیش کیا جاتا ہے، ان میں سب سے پہلی حدیث ابن النجار نے (محمد بن مہدی المروزی تک) اپنی سند سے روایت کی ہے۔ جس میں مہدی بن میمون بیان کرتے ہیں کہ میں حضرت عبداللہ بن عمر رضی اللہ عنہما کے بیٹے حضرت سالم کے یہاں پہنچا تو دیکھا کہ وہ عمامہ و (پگڑی) باندھ رہے ہیں۔ انہوں نے مجھ سے مخاطب ہو کر فرمایا: اے ابویہ ب:

﴿أَلَا أَحَدَيْتُكَ بِحَدِيثِ ثَجْبَةَ وَتَحْمِلَهُ وَتُرْوِيهِ؟﴾

”میں تمہیں ایک حدیث نہ سناؤں جسے تم پسند کرو اور یاد رکھو اور آگے بیان کرو“

میں نے عرض کیا ضرور سنائیں، تو انہوں نے فرمایا:

﴿دَخَلْتُ عَلَى عَبْدِ اللَّهِ ابْنِ عُمَرَ وَهُوَ يَعْتَمُّ﴾

”میں اپنے والد گرامی حضرت عبداللہ بن عمر رضی اللہ عنہما کے پاس گیا جب کہ وہ عمامہ باندھ رہے تھے۔“

انہوں نے مجھے فرمایا:

﴿يَا بَنِي أَحَبِّ الْعِمَامَةِ يَا بَنِي اعْتَمِ تَجَلُّ وَتُكْرَمُ وَتُوقَرُ وَلَا يَرَاكَ الشَّيْطَانُ إِلَّا وَلِي هَارِبًا.

إِنِّي سَمِعْتُ رَسُولَ اللَّهِ ﷺ يَقُولُ: صَلَوةُ بَعِمَامَةٍ تَعْدِلُ بِخَمْسِ وَعَشْرِينَ صَلَوةً بِغَيْرِ عِمَامَةٍ وَجُمُعَةٌ بَعِمَامَةٍ، تَعْدِلُ سَبْعِينَ جُمُعَةً بِغَيْرِ عِمَامَةٍ، إِنَّ الْمَلَائِكَةَ يَشْهَدُونَ الْجُمُعَةَ



مُعْتَمِدِينَ. وَلَا يَزَالُونَ يُصَلُّونَ عَلَىٰ أَصْحَابِ الْعَمَائِمِ حَتَّىٰ تَغْرُبَ الشَّمْسُ ﴿١﴾  
 ”اے میرے بیٹے! عمامہ (پگڑی) کو محبوب رکھو۔ اے بیٹے! عمامہ باندھ تمہاری جلال و قدر، عزت و شرف اور تعظیم و توقیر ہوگی اور شیطان تمہیں دیکھتے ہی بھاگ جائے گا۔ میں نے نبی اکرم ﷺ کو یہ فرماتے ہوئے سنا ہے عمامہ (پگڑی) باندھ کر پڑھی گئی ایک نماز بغیر عمامے کے پڑھی گئی پچیس (۲۵) نمازوں کے برابر ہوتی ہے اور عمامہ باندھ کر پڑھی گئی، ایک نماز جمعہ بغیر عمامہ پڑھی گئی جمعہ کی ستر نمازوں کے برابر ہے۔ بے شک فرشتے عمامہ باندھ کر جمعہ میں حاضر ہوتے ہیں، اور غروبِ آفتاب تک دستار و عمامہ والوں کے لئے رحمت کی دعائیں کرتے رہتے ہیں۔“

امام سیوطی رحمہ اللہ نے اس روایت کو تاریخ ابن عساکر اور الفردوس دہلی کی طرف منسوب کیا ہے۔

**اس کی استنادی حیثیت:** اس حدیث کی استنادی حیثیت معلوم کی جائے تو پتہ چلتا ہے کہ محدثین کرام نے اس کو من گھڑت قرار دیا ہے:

امام سیوطیؒ نے اسے ”ذیل الاحادیث الموضوعة“ کے صفحہ ۱۱ پر نقل کیا ہے۔ اور اس کے موضوع یا من گھڑت ہونے کے حکم کو برقرار رکھا ہے۔ اسی طرح (تنزیہ الشریعہ میں) ابن عراق نے بھی ان کی متابعت کی ہے۔ اور اسے من گھڑت روایات میں شمار کرنے کے باوجود امام سیوطیؒ سے ذہول ہوا۔ تو ابن عساکر کے حوالہ سے اسے الجامع الصغیر میں بھی نقل کر دیا۔ اور فتح القدیر شرح الجامع الصغیر میں علامہ مناویؒ نے امام سیوطیؒ کا تعاقب کرتے ہوئے لکھا ہے کہ حافظ ابن حجرؒ نے اس حدیث کو موضوع یعنی من گھڑت کہا ہے۔ اور پھر المقاصد صفحہ ۱۲۴ پر علامہ سخاویؒ نے بھی حافظ ابن حجرؒ کا یہ فیصلہ نقل کیا ہے، اور اسے پسند کیا ہے۔ اور خود امام سیوطیؒ نے ذیل الاحادیث الموضوعة نامی اپنی کتاب میں ابن حجرؒ سے اس حدیث کی یہ حیثیت نقل کی ہے۔ اور ماضی قریب کے معروف حنفی محدث ملا علی قاریؒ نے من گھڑت احادیث پر مشتمل اپنی کتاب ”الموضوعات“ (صفحہ ۵۱) میں فقہاء مالکیہ میں سے ابوالحسن علی بن محمد المصری الشاذلیؒ سے ان کا اس حدیث کے بارے میں قول نقل کیا ہے۔ جس میں وہ فرماتے ہیں:

﴿هَذَا حَدِيثٌ بَاطِلٌ﴾

”یہ باطل روایت ہے۔“

اور لسان المیزان (۳/۲۴۲) میں حافظ ابن حجر عسقلانیؒ نے کہا ہے:

﴿هَذَا حَدِيثٌ مَوْضُوعٌ﴾

یہ روایت جعلی ومن گھڑت ہے۔

اور آگے حافظ ابن حجرؒ نے اس روایت کی سند کے راویوں عباس بن کثیر، ابوشیر بن سيار، محمد بن مہدی مروزی اور مہدی بن میمون کے غیر معروف و مجہول ہونے کا تذکرہ کیا ہے اور وضاحت کی ہے کہ حضرت سالم سے روایت کرنے والے راوی مہدی بن میمون وہ بصری مہدی نہیں، جن کی مرویات صحیحین میں ہیں، یہ کوئی دوسرے ہیں۔

اس حدیث کو محمد بن عسقلانیؒ نے اپنی کتاب سلسلۃ الاحادیث الضعیفہ والمووضوعۃ میں نقل کر کے اس پر بالتفصیل کلام کیا ہے جو اس کتاب کی جلد اول صفحہ ۱۵۸ تا ۱۶۰ پر دیکھا جاسکتا ہے۔ (۲)

**دوسری حدیث:** اسی موضوع کی ایک دوسری حدیث بھی ہے، جس سے عمامہ و دستار یا پگڑی وٹوپی پہن کر پڑھی جانے والی نماز کی فضیلت بیان کی جاتی ہے۔ وہ حدیث جسے حلیہ الاولیاء میں ابونعیم نے اور انہی کے طریق سے دیلمی نے الفردوس میں روایت کیا ہے، اس میں حضرت جابر رضی اللہ عنہ سے مرفوعاً مروی ہے:

﴿رَكْعَتَانِ بِعِمَامَةٍ خَيْرٌ مِّنْ سَبْعِينَ رَكْعَةً بِإِعْمَامَةٍ﴾ (۳)

”عمامہ باندھ کر پڑھی گئی دو رکعتیں، بلا عمامہ پڑھی گئی ستر رکعتوں سے بہتر ہیں۔“

**استنادی حیثیت:** اس روایت کو بھی محدثین کرام نے من گھڑت کہا ہے، کوئلہ اس کی سند کے ایک راوی طارق بن عبد الرحمن ہیں جسے شرح الجامع الصغیر میں علاء مہناوی نے ضعیف ثابت کرتے ہوئے لکھا ہے کہ

امام ذہبیؒ نے اپنی کتاب الضعفاء میں وارد کیا ہے۔ اور کہا ہے:

﴿لَا يَكَاذُ يُعَرِّفُ﴾

”کہ یہ غیر معروف ہے۔“

اور اس کے بارے میں امام نسائیؒ کا قول نقل کیا ہے۔ جس میں وہ فرماتے ہیں:

﴿لَيْسَ بِقَوِّي﴾

”کہ یہ قوی نہیں ہے۔“

اور امام سخاویؒ نے اس روایت کے بارے میں ”المقاصد الحسنة“ میں کہا ہے:

﴿هَذَا الْحَدِيثُ لَا يُثْبِتُ﴾

”یہ حدیث ثابت نہیں ہوتی۔ یعنی صحیح نہیں ہے۔“ (۴)

تیسری حدیث: سلسلہ الاحادیث الضعیفہ و الموضوعہ میں اس کے مؤلفؒ نے لکھا ہے

کہ میں نے حافظ ابن رجب حنبلیؒ کے خط سے لکھا ہوا ان کی شرح ترمذی کے نام مکمل مسودہ (۲/۸۳) کے ایک حصہ کو دیکھا ہے، جس میں انہوں نے لکھا ہے کہ ابو عبد اللہ امام احمد بن حنبلؒ سے ایک نصیبی شیخ محمد بن نعیم کے بارے میں پوچھا گیا اور بتایا گیا کہ اس شیخ نے عن سہل عن ابیہ عن ابی ہریرۃ رضی اللہ عنہ النبی ﷺ کی سند سے یہ حدیث بیان کی ہے:

﴿صَلَاةُ بِعِمَامَةٍ أَفْضَلُ مِنْ سَبْعِينَ صَلَاةً بِغَيْرِ عِمَامَةٍ﴾

”عمامہ والی ایک نماز بغیر عمامہ سے پڑھی گئی ستر نمازوں سے افضل ہے۔“

استنادی حیثیت: یہ سن کر امام احمدؒ نے اس کے بارے میں فرمایا:

﴿هَذَا كَذَابٌ، هَذَا بَاطِلٌ﴾ (۵)

یہ (نصیبی شیخ محمد بن نعیم) کذاب یعنی انتہائی جھوٹا اور اس کی بیان کردہ یہ روایت باطل ہے۔

**چوتھی حدیث:** دستار و عمامہ یا پگڑی و ٹوپی کی فضیلت کے بارے میں ایک اور روایت بھی ہے، جس میں ایک دوسرا انداز وارد ہوا ہے اور عمامہ پہن کر نماز پڑھنے کو دس ہزار نیکیاں کرنے کے برابر قرار دیا گیا ہے۔ چنانچہ الفرووس دلمی کے حوالہ سے ذیل الاحادیث الموضوعہ (صفحہ ۱۱۱) میں امام سیوطیؒ نے یہ روایت وارد کی ہے۔ جو کہ حضرت انس رضی اللہ عنہ سے مرفوعاً مروی ہے۔ اس روایت میں ہے:

﴿الصلوة في العمامة تعدل بعشرة آلاف حسنة﴾

”عمامہ باندھ کر نماز پڑھنا دس ہزار نیکیاں کرنے کے برابر ہے۔“

**استنادی حیثیت:** امام سیوطیؒ نے اس روایت کو ذیل الاحادیث الموضوعہ یعنی من گھڑت احادیث کے ضمیمہ میں نقل کیا ہے اور اس کی سند کے ایک راوی ابان کو ”متمم“ لکھا ہے۔ اور ابن عراق نے ”تنزیہ الشریعہ“ نامی کتاب (۲/ ۲۵۷) میں ان کی متابعت کرتے ہوئے اس راوی کو متمم ہی قرار دیا ہے۔ اور حافظ ابن حجرؒ کی پیروی کرتے ہوئے ان کے شاگرد حافظ سخاویؒ نے اپنی کتاب ”المقاصد الحسنہ“ صفحہ ۱۲۴ میں اس روایت کے بارے میں کہا ہے:

﴿انه موضوع﴾

”یہ روایت من گھڑت ہے۔“

اور ملا علی قاری نے ”موضوعات“ صفحہ ۵۱ میں مالکی فقیہ شیخ ضوفی سے اس کے بارے میں لکھا ہے:

﴿انه حديث باطل﴾

”کہ یہ روایت باطل ہے۔“ (۷)

اور عمامہ کی فضیلت کے بارے میں ممکن ہے کچھ اور احادیث بھی ہوں۔ لہذا اس سلسلہ میں ایک قاعدہ کلیہ ذہن میں رکھیں جو کہ علامہ ابن قیمؒ کی ایک مختصر مگر نفیس ترین کتاب ”المنار المنيف في الصحيح والضعيف“ کے آخر میں ”کلیات فی احادیث غیر صحیحہ“ کے عنوان کے تحت درج

کیا گیا ہے اور ضعیف احادیث کو پہچاننے کے قواعد و ذرائع کے بیان پر مبنی اس کتاب میں علامہ موصوف نے انتہائی تجربہ علمی کا مظاہرہ فرمایا ہے۔ جو کہ قابل مطالعہ اور چھوٹے سائز کے صرف پونے دو سو صفحات کی کتاب ہے۔ کتاب کے محقق استاذ مجتہد مہدی استنبولی نے علامہ ابن قیمؒ کے ذکر کردہ ضعیف و موضوع احادیث کی پہچان کے قواعد میں سے ہی ایک یہ بھی لکھا ہے:

﴿لَا يَصِحُّ فِي الْعِمَامَةِ حَدِيثٌ وَلَكِنَّ الرَّسُولَ ﷺ كَانَ يَلْبِسُهَا﴾ (۸)

”عمامہ کی فضیلت کے بارے میں وارد شدہ احادیث میں سے کوئی بھی صحیح نہیں ہے۔ البتہ نبی اکرم ﷺ عمامہ باندھا کرتے تھے۔“

اور ان روایات کے موضوع و باطل ہونے میں اس لئے تردد نہیں رہنا چاہئے کہ ان میں عمامہ والی نماز کا ثواب اتنا ہی بتایا گیا ہے جتنا اکیلے نماز پڑھنے والے کی نسبت باجماعت نماز پڑھنے والے کا ثواب ہے۔ جب کہ عمامہ باندھنا اور جماعت میں شامل ہونے میں زمین آسمان کا فرق ہے۔ کیونکہ عمامہ باندھنا زیادہ سے زیادہ مستحب ہے۔ بلکہ راجح تر بات یہ ہے کہ یہ سنن عادت میں سے ہے۔ سنن عبادت میں سے نہیں (اور نبی اکرم ﷺ کی اتباع کی نیت سے عادت پہننے پر ثواب بھی ہے مگر نماز باجماعت سے اس کا کیا مقابلہ ہے؟) وہ تو کم از کم سنت مؤکدہ کا درجہ رکھتی ہے۔ بلکہ بعض اہل علم نے تو جماعت کو نماز کا رکن و شرط بنادیا ہے کہ اس کے بغیر نماز ہی نہیں ہوتی، اگرچہ صحیح و راجح تر مسلک یہ ہے کہ جماعت فرض و واجب ہے جسے ترک کرنے سے نماز تو ہو جائے گی۔ لیکن وہ ترک جماعت پر سخت گناہگار بھی ہوگا (جس کی تفصیل ہم اپنی ایک دوسری کتاب میں ذکر کر چکے ہیں)۔

ایسے میں یہ کیسے ممکن ہے کہ شارع حکیم و علیم محض عمامہ باندھ کر پڑھی گئی نماز کے اجر و ثواب کو جماعت کے ساتھ پڑھی گئی نماز کے برابر بلکہ اس سے بھی زیادہ کر دے (جیسا کہ ان روایات میں وارد ہوا ہے)۔ اور غالباً حافظ ابن حجرؒ نے اسی نقطہ کے پیش نظر اس روایت کو من گھڑت قرار دیا ہے۔ (۹)

**ان باطل روایات کے اثرات:** ان ضعیف و باطل اور ناقابلِ حجت و اعتبار روایات کا ہی

نتیجہ ہے کہ آج ہمارے بعض بھائیوں نے خصوصاً پاک و ہند میں ٹوپن یا عمامہ کو وہ مقام دے دیا ہے کہ قمیص کا کالر تک اٹھا کر سر پر رکھ لیتے ہیں۔ کوئی ننگے سر نماز پڑھ رہا ہو تو اسے کھا جانے والی نظروں سے گھورا جاتا ہے۔ یا پھر کوئی نہ کوئی ازراہ کرم کوئی بوسیدہ ٹوپن اس کے سر پر رکھ دیتا ہیں۔ جسے قطعاً زینت کا باعث قرار نہیں دیا جاسکتا۔ بلکہ ہماری مساجد میں دستیاب ہونے والی ٹوپیاں زینت تو کجا اُلتا بد صورتی و بد ذوقی اور سوء منظر کا سبب بنتی ہیں۔

اؤل تو ان روایات کی حیثیت معلوم ہونے سے پتہ چل گیا کہ ٹوپن یا عمامہ اور پگڑی و دستار کی کوئی فضیلت ثابت نہیں اور اگر نبی اکرم ﷺ کے دستار و عمامہ باندھنے کے عمل سے اس کی فضیلت مان بھی لی جائے تو پھر ضروری ہے کہ دستار و عمامہ یا ٹوپن و پگڑی نماز کے لئے استعمال کی جائے جسے دورِ حاضر میں واقعی زینت و عزت اور رعب و وقار کی علامت سمجھا جاتا ہے۔ اور صرف نماز کے لئے ہی نہیں، عام حالات میں ادھر ادھر نکلنے یا کسی کے ہاں مہمان جانے کے لئے استعمال کیا جاتا ہو۔

محض سر کوڈھکنا اور وہ بھی ایسی ٹوپیوں سے، جنہیں اگر آپ سے کہا جائے کہ سر پر پہن کر بازار کا چکر لگا لو یا کسی عزیز رشتہ دار کے یہاں سے ہو آؤ تو اسے پہن کر جانے میں آپ شرم محسوس کریں۔ تو پھر کیا اللہ کی ذات اور اس کے گھر ہی (نعوذ باللہ) ایسے غیر اہم مقامات ہیں جس کے یہاں آپ ایسی مانگے کی ٹوپیاں اور وہ بھی ٹوٹی پھوٹی اور میلی کچیلی، پہن کر کھڑے ہو جاتے ہیں۔

ادھر نماز سے فارغ ہوئے اور ٹوپن اتاری اور صفوں کی آخری دیوار کے پاس پھینک دی یا پھر اسے تہہ کر کے جیب میں محبوس کر دیا۔

یاد رکھیں کہ دستار و عمامہ مسلمان کی شان اور اس کا امتیاز ہے۔ جو نماز کی نسبت نماز سے باہر عام حالات میں زیادہ ضروری ہے۔ تاکہ مسلمان کی پہچان ہو سکے۔ اور وہ دستار و عمامہ جو امتیاز کے طور پر عام حالات میں پہنا جائے وہی نماز میں بھی پہنا جانا چاہیئے۔

اور ان ٹوپیوں کو رواج دینے کے نتیجہ میں ہی اللہ کے گھروں کو اس طرح بھی ”غیر اہم“ بنایا جاتا

ہے۔ کہ انہیں اپنی ”سختوت“ کا مرکز بناتے ہوئے ٹوپیاں خرید کر اس میں رکھی جاتی ہیں۔ جو تھوڑے ہی عرصے میں تیل اور میل سے اٹ جاتی ہیں۔ اور جا بجا سے پھٹ جاتی ہیں۔ مگر مسجد سے ہٹائے جانے کا قصور بھی نہیں کیا جاتا۔ اسی طرح مسجد کو بلاوجہ ایک خیراتی ادارے کا سارنگ دے دیا جاتا ہے۔ جو کہ بہر حال اللہ کے گھروں کے شایان شان ہرگز نہیں ہے۔ بلکہ یہ ان کے مقام اور تقدس کو مخروح کرنے کا ذریعہ ہے۔

## ننگے سر نماز کا جواز

فضیلت والی روایات کی استنادی حیثیت اور ان کے نتائج و اثرات کے بعد اب آئیے ننگے سر نماز کا حکم بھی معلوم کریں کہ آیا اس طرح نماز ہو جاتی ہے یا نہیں؟

اس سلسلہ میں برصغیر میں مسلمانوں کے دو بڑے مکتب فکر ہیں، ایک اہلسنت اور دوسرے اہلحدیث، جب کہ اہلسنت میں دو بڑی شاخیں ہیں اور وہ دونوں ہی احناف کہلاتی ہیں۔ ان میں ایک ہیں دیوبندی احناف اور دوسرے ہیں بریلوی احناف۔ اس طرح ہمارے سامنے تین بڑے مکتب فکر آتے ہیں۔ لہذا آئیے ان تینوں کے نزدیک ننگے سر نماز کی شرعی حیثیت دیکھیں۔ چنانچہ ان تینوں میں سے غالب اکثریت بریلوی حضرات کی ہے۔ لہذا پہلے بریلوی موقف دیکھیں۔

### ۱۔ بریلوی موقف:

بریلوی موقف کو معلوم کرنے کے لئے جب اس مکتب فکر کے بانی مولانا احمد رضا خان کی تصریحات کا مطالعہ کرتے ہیں تو پتہ چلتا ہے کہ وہ اپنی کتاب ”احکام شریعت“ حصہ اول مسئلہ ۵۴ کے ضمن میں لکھتے ہیں:

”اگر بیت عاجزی ننگے سر (نماز) پڑھتے ہیں تو کوئی حرج نہیں“ (۱۰)

اسی کتاب ”احکام شریعت“ حصہ دوم مسئلہ ۳۹ کے جزء میں لکھتے ہیں:

”اگر نماز کے دوران ٹوپی سر سے گر جائے تو اٹھا لینی چاہیے۔ یہی افضل ہے جب کہ بار بار نہ گرے۔ اور اگر

تذلل واکساری کی نیت سے سر برہنہ رہنا چاہیے تو (گری ہوئی ٹوپی) نہ اٹھانی چاہیے۔“

بریلوی مکتب فکر کی دوسری کتاب ”عرفان شریعت“ حصہ اول مسئلہ ۷ کے تحت لکھا ہے:

”اگر مقتدی عمامہ باندھے ہوں اور امام کے سر پر عمامہ نہ ہو تو نماز بلا تکلف درست ہوگی۔“

لیجئے! بریلوی موقف خود اس مکتب فکر کے بانی و سرخیل کے اپنے اقوال و فتاویٰ کی روشنی میں واضح ہو گیا کہ ان کے علماء کے نزدیک ننگے سر نماز ہو جاتی ہے۔ اور یہ الگ بات ہے کہ سب سے زیادہ اسی مکتب فکر کے لوگ ننگے سر نماز پڑھنے والوں پر گرجتے اور برستے ہیں۔

**۲۔ دیوبندی موقف:** احناف میں بریلوی مکتب فکر کے بعد دوسرا مکتب دیوبندی ہے۔ جب کہ

ان کی متداول کتب میں بھی ننگے سر نماز کو جائز لکھا گیا ہے۔ مثلاً امام طحاویؒ کی کتاب معانی الآثار (۱/۲۳۴) میں مذکور ہے:

”مردوں کے لئے صرف ایک ہی کپڑے میں نماز جائز ہے۔“

اور لکھا ہے کہ امام ابوحنیفہؒ، ابو یوسفؒ اور امام محمدؒ کا بھی یہی قول ہے اور ظاہر ہے کہ جب ایک کپڑے میں نماز کو جائز قرار دیا گیا ہے تو یقیناً اس میں سر کو ڈھانپنا شامل نہیں ہو سکتا۔ جو ننگے سر نماز کے جواز کی دلیل ہو سکتی ہے۔

فقہ السنہ میں سید سابق نے لکھا ہے:

”حنفیہ کے نزدیک ننگے سر نماز پڑھنے میں کوئی حرج نہیں اور اگر یہ ننگے سر نماز پڑھنا خشوع کے لئے ہو تو یہ ان کے نزدیک مستحب ہے“ (۱۱)

اور مغل بادشاہ اورنگ زیب عالمگیر کے زمانہ میں پانچ سو علماء احناف کی مرتب کی ہوئی کتاب فتاویٰ عالمگیری میں فقہ حنفی کی کتاب ”الذخیرہ“ سے نقل کرتے ہوئے لکھا گیا ہے:

﴿يُكْرَهُ الصَّلَاةُ حَاسِرًا رَأْسُهُ إِذَا كَانَ يَجِدُ الْعِمَامَةَ وَقَدْ فَعَلَ ذَلِكَ تَكَاثُلًا وَتَهَاوُنًا وَلَا بَأْسَ بِهِ إِذَا فَعَلَهُ تَذَلُّلاً وَخُشُوعًا بَلْ هُوَ حَسَنٌ، كَذَلِكَ فِي الذَّخِيرَةِ﴾



”ننگے سر نماز پڑھنا مکروہ ہے جب کہ اس کے پاس عمامہ بھی موجود ہو اور اس نے سستی کرتے ہوئے اور عمامہ کو اہمیت نہ دیتے ہوئے ننگے سر نماز پڑھی ہو۔ اور اگر وہ خشوع و خضوع کے لئے ننگے سر نماز پڑھے تو اس میں کوئی مضائقہ نہیں بلکہ یہ زیادہ بہتر ہے۔“

اور کتاب الذخیرہ میں ایسے ہی لکھا ہے۔

ایسے ہی فقہ حنفی کی معروف کتاب شرح وقایہ میں مکروہات نماز کے ضمن میں لکھا ہے:

﴿وَصَلَوْتُهُ حَاسِرًا رَأْسُهُ لِلتَّكَاثُلِ أَوْ لِلتَّهَانِ بِهَا لَا لِلتَّذَلُّلِ﴾

”سستی کی وجہ سے یا عمامہ سے لا پرواہی کی وجہ سے ننگے سر نماز پڑھنا تو مکروہ ہے۔ لیکن تذلل و اعکساری کے لئے ایسا کیا جائے تو پھر مکروہ نہیں ہے۔“

اس شرح وقایہ کے حاشیہ عمدۃ الرعاۃ میں مولانا عبدالحی حنفیؒ للتذلل کی وضاحت کرتے ہوئے لکھتے ہیں:

﴿لَا لِلتَّذَلُّلِ أَيْ لِقْصْدِ التَّذَلُّلِ وَإِظْهَارِ الْخُشُوعِ. لَا لِلتَّذَلُّلِ فَإِنَّ الْخُشُوعَ فِي الصَّلَاةِ أَمْرٌ

مُسْتَحْسَنٌ وَهُوَ وَإِنْ كَانَ مِنْ أَعْمَالِ الْقُلُوبِ لَكِنْ لَا بَأْسَ بِإِظْهَارِ آثَارِهِ فِي الظَّاهِرِ﴾

”یعنی اگر ننگے سر نماز پڑھنا تذلل و اعکساری کے لئے ہو تو مکروہ نہیں، ان الفاظ میں ”تذلل کے لئے نہیں“

سے مراد یہ ہے کہ جب تذلل اور خشوع کا اظہار کرنا مقصود ہو (تب مکروہ نہیں) کیونکہ نماز میں خشوع ایک

اچھا فعل ہے۔ یہ خصوع اگرچہ دراصل تودل کے افعال سے ہے۔ لیکن اس کے آثار و علامات کو ظاہر کرنے

میں کوئی مضائقہ نہیں۔“

ایسے ہی دیوبند مکتب فکر کے علماء کی کتب میں سے احسن الفتاویٰ اور شرح التتویر میں بھی ننگے سر

نماز کو جائز و درست قرار دیا گیا ہے۔ جنہیں ہمارے بھائی یا تو پڑھتے نہیں اور اگر پڑھتے ہیں تو بھول جاتے

ہیں۔ یا پھر تجاہلِ عارفہ سے کام لیتے ہیں۔ وجہ چاہے کچھ بھی ہو ہمیں اس سے کوئی غرض نہیں۔ البتہ اپنی ذمہ

داری سے سبکدوش ہونے کے لئے ان کتابوں کا متعلقہ اقتباس اور ایک دیوبندی عالم مولانا لدھیانوی کا

فتویٰ بھی آپ کے گوش گزار کئے دیتے ہیں۔

**ایک فتویٰ:** دیوبندی مکتب فکر کے ہی ایک عالم مولانا لدھیانوی کا ایک فتویٰ روز نامہ ”جنگ لاہور“ بابت ۳۰ اکتوبر ۱۹۸۶ء میں شائع ہوا تھا۔ جس میں انہوں نے مساجد میں پائی جانے والی چٹائی وغیرہ کی ٹوپوں کی قباحتوں کے تذکرہ کے ساتھ ساتھ ننگے سر نماز کے جواز کا فتویٰ جاری کیا تھا، جس کا خلاصہ یہ ہے کہ ان کے بقول:

**پہلی بات:** یہ کہ چٹائی کی ٹوپیاں پہننے والوں کی نماز نہیں ہوتی۔ اور ایسی ٹوپیاں مسجد میں رکھنا جائز نہیں ہے۔ اور آگے اس کی وجوہات بیان کی ہیں جن میں سے مختصراً ایک وجہ یہ ہے کہ ان ٹوپوں سے مسجد کا احترام مجروح ہوتا ہے۔

**دوسری بات:** دوسری وجہ یہ کہ ٹوپوں پر میل کی تہہ اور پسینے کی بدبو خلاف زینت اور ناگوار ہوتی ہے۔

**تیسری بات:** ٹوپوں کو مسجد میں رکھنے کے عدم جواز کی ایک اور دلیل موصوف نے یہ بھی ذکر کی ہے کہ ان ٹوپوں کے مسجد میں رکھنے کی وجہ سے لوگ مسجد کو عبادت گاہ کی بجائے خیراتی اور فانی ادارہ سمجھنے لگتے ہیں۔ جو مسجد کے مقاصد کے خلاف ہے اور اس سے مسجد کی توہین ہوتی ہے۔

**چوتھی بات:** مفتی صاحب موصوف نے فتویٰ میں احسن الفتاویٰ کے حوالہ سے شرح التویر کی وہ عبارت بھی نقل کی ہے جو کہ مکروہات الصلوٰۃ کے ضمن میں ہے۔ جس میں کہا گیا ہے:

﴿وَصَلَوْتُهُ حَاسِرًا أَيْ كَاشِفًا رَأْسَهُ لِلتَّكَاثُلِ ، وَلَا بَأْسَ بِهِ لِلتَّذَلُّلِ﴾

”سستی کی وجہ سے ننگے سر نماز پڑھنا مکروہ ہے اور انکساری کی نیت سے ہو تو پھر کوئی حرج نہیں۔“

اس اقتباس کو نقل کر کے اس کے آخری الفاظ وَلَا بَأْسَ بِهِ لِلتَّذَلُّلِ سے نتیجہ اخذ کرتے ہوئے لکھتے ہیں:

اس عبارت سے معلوم ہوا کہ بلا تکاسل (وسستی) برہنہ (یعنی ننگے) سر نماز پڑھنے میں بھی کوئی کراہت نہیں ہے۔

یہ ایک دیوبندی عالم اور معروف مفتی کا فتویٰ ہے جس میں انہوں نے عقلی و نقلی دلائل کے ساتھ ننگے سر نماز کے

جواز اور مساجد میں ان ٹوپوں کے رکھنے کے عدم جواز کی صراحت کی ہے۔ (۱۲)

اس فتویٰ پر ایک دوسرے دیوبندی عالم مولانا سرفراز خان صفدر لکھڑوی کا تعاقب بھی روزنامہ ”جنگ لاہور“ ۲۴ نومبر ۱۹۸۶ء کی اشاعت میں شائع ہوا۔ جس میں انہوں نے اپنے تمام پیش رو آئمہ و علماء کے فتاویٰ و تصریحات کے برعکس عوام الناس کے مروجہ رویے کے پیش نظر اور شائد ان کی تائید حاصل کرنے کے لئے ٹوپی کو لازم قرار دے دیا۔ مگر کوئی واضح دلیل نہیں دے پائے۔ اور کسی بھی بلا دلیل دعویٰ کے باطل ہونے کا اصول معروف ہے (۱۳)

**۳۔ الحمدیث موقف:** تیسرا مکتب فکر اہل الحدیث حضرات کا ہے جن کے نزدیک نگئے سر نماز تو ہو جاتی ہے۔ خصوصاً جب یہ ضرورتاً بھی ہو۔ لیکن محض سُستی و لا پرواہی کی بناء پر نگئے سر نماز پڑھنے کو فیشن ہی بنالینا، اسے وہ بھی پسند نہیں کرتے۔ بلکہ تمام احناف کی طرح اس صورت کو وہ بھی غیر مستحسن یا مکروہ و نا پسندیدہ قرار دیتے ہیں۔

**مجلہ الہدایت سوہدرہ:** اس سلسلہ میں ایک مختصر فتویٰ مجلہ اہل حدیث سوہدرہ (جو گوجرانوالہ۔ پاکستان کے ایک قریبی چھوٹے سے مگر معروف علمی گاؤں سوہدرہ سے شائع ہوتا تھا) اس کی جلد ۱۵، شمارہ ۲۲ میں شائع ہوا تھا۔ جس میں مفتی مجلہ نے لکھا تھا:

”نگئے سر نماز ہو جاتی ہے، صحابہ کرام رضی اللہ عنہم سے جواز ملتا ہے مگر بطور فیشن لا پرواہی اور تعصب کی بناء پر مستقل اور ابد الابد کے لئے یہ عادت بنالینا جیسا کہ آجکل دھڑلے سے کیا جا رہا ہے۔ ہمارے نزدیک صحیح نہیں۔ نبی ﷺ نے خود یہ عمل نہیں کیا۔“ (۱۴)

**مولانا سید محمد داؤد غزنوی:** اسی سلسلہ میں ممتاز الحدیث عالم مولانا سید محمد داؤد غزنویؒ سے جب پوچھا گیا کہ بدن پر کپڑے ہوتے ہوئے سر پر سے ٹوپی یا پگڑی اتار کر رکھ دینی، اور کوئی عذر بھی نہ ہو، اور ہمیشہ اسی طرح ہی نماز پڑھنا، اگرچہ فرض باجماعت مسجد میں ہو۔ اس کے لئے شرعاً کیا حکم ہے؟ کیا اس طرح

نبی ﷺ یا صحابہ رضی اللہ عنہم سے ثبوت ملتا ہے؟ اور ننگے سر نماز پڑھنی افضل ہے یا سر ڈھانک کر؟ اور ساتھ ہی دلائل کا مطالبہ کیا گیا تو موصوفؒ نے ۲۹ جمادی الاولیٰ ۱۳۷۹ھ کو جو فتویٰ صادر فرمایا جسے انہوں نے اپنے والد بزرگوار کی طرف منسوب کیا ہے۔ وہ لاہور سے شائع ہونے والے ہفت روزہ ”الاعتصام“ کی جلد ۱۱ کے شمارہ ۱۸ میں نشر ہوا۔ وہ فتویٰ قدرے طویل ہے اس لئے اس کا حتی الامکان مفید خلاصہ پیش کیے دیتے ہیں۔ موصوف لکھتے ہیں:

”سراعضائے ستر میں سے نہیں، لیکن نماز میں سر بنکار کھنے کے مسئلہ کو اس لحاظ سے بلکہ آداب نماز کے لحاظ سے دیکھنا چاہیے اور آگے کندھوں کو ڈھانکنے پر دلالت کرنے والی بخاری وموطا امام مالک کی روایات اور موطا کی شرح زرقانی (وتمہید) ابن عبدالبر، بخاری کی شرح فتح الباری، ایسے ہی شیخ الاسلام امام ابن تیمیہ کی کتاب الاختیارات اور امام ابن قدامہ کی المغنی سے تصریحات واقبتباسات نقل کر کے ثابت کیا ہے کہ کندھے بھی اگر چہ اعضائے ستر میں سے نہیں ہیں، اس کے باوجود نبی اکرم ﷺ نے ایک کپڑا ہونے کی شکل میں ننگے کندھوں سے نماز پڑھنے سے منع فرمایا ہے۔ اسی طرح سر بھی اگر چہ اعضائے ستر میں سے نہ سہی لیکن آداب نماز میں سے یہ بھی ایک ادب ہے کہ بلا وجہ ننگے سر نماز نہ پڑھی جائے اور اسے ہی زینت کا تقاضا بھی قرار دیا ہے۔ اور آگے لکھا ہے:

”ابتدائے عہد اسلام کو چھوڑ کر جب کہ کپڑوں کی قلت تھی اس کے بعد اس عاجز کی نظر سے کوئی ایسی روایت نہیں گزری، جس میں بہ صراحت یہ مذکور ہو کہ نبی اکرم ﷺ نے یا صحابہ رضی اللہ عنہم نے مسجد میں اور وہ بھی نماز باجماعت میں ننگے سر نماز پڑھی ہو، چہ جائیکہ معمول بنالیا ہو۔ اس رسم کو جو پھیل رہی ہے بند کرنا چاہیے۔ اگر فیشن کی وجہ سے ننگے سر نماز پڑھی جائے تو نماز مکروہ ہوگی۔ اگر تعبد اور خضوع اور خشوع و عاجزی کے خیال سے (ننگے سر) پڑھی جائے تو یہ نصاریٰ کے ساتھ تشبہ ہوگا۔ اسلام میں ننگے سر رہنا سوائے احرام کے، تعبد یا خشوع و خضوع کی علامت نہیں اور اگر کسمل اور سُستی کی وجہ سے ہے تو یہ منافقین کی ایک خلقت سے متشابہ ہوگا:

﴿وَلَا يَأْتُونَ الصَّلَاةَ إِلَّا وَهُمْ كُسَالَى﴾ (التوبة: ۵۴)

”نماز کو آتے ہیں تو سُست اور کاہل ہو کر۔“

غرض ہر لحاظ سے یہ ناپسندیدہ عمل ہے۔ (۱۵)

تو گویا موصوف کے نزدیک اگرچہ سر اعضائے ستر میں سے نہیں کہ اس کا ڈھانپنا واجب ہو البتہ آداب نماز کا تقاضا یہ ہے کہ اسے ڈھانپا جائے۔ اور ننگے سر نماز کو عادت بنا لینا نہ ثابت ہے نہ پسندیدہ۔

موصوف کا فتویٰ تو پورا ہی قابلِ مطالعہ تھا۔ مگر ہم نے خلاصہ پر ہی کفایت کی ہے۔ شائقین اسے ”الاعتصام“ کے مذکورہ شمارے میں یا پھر فتاویٰ علماء حدیث کی جلد چہارم صفحہ ۲۹۰-۲۹۱ پر دیکھ سکتے ہیں۔

**شیخ الحدیث مولانا محمد اسماعیل سلفیؒ:** ننگے سر نماز کے سلسلہ میں ہم نے اہل حدیث مؤقف کا تذکرہ

شروع کیا ہے۔ جس کے ضمن میں ہم نے دو فتوے بھی ذکر کئے ہیں۔ جب کے دوسرے فتویٰ والا استفتاء ہی ایک معروف اہل حدیث عالم شیخ الحدیث مولانا محمد اسماعیل (سلفی) آف گوجرانوالہ کی خدمت میں بھی پیش کیا گیا تھا۔ جس پر موصوف نے بڑا تفصیلی جواب یا فتویٰ صادر کیا تھا۔ جسے ہفت روزہ ”الاعتصام“ نے اپنی اسی اشاعت میں نشر کیا تھا۔ جس میں مولانا غزنوی والا قدرے مفصل مگر اس سے نسبتاً مختصر فتویٰ نشر کیا تھا۔

مولانا محمد اسماعیل کا یہ فتویٰ بھی کافی مفصل و مدلل ہے جو کہ درمیانے سائز کی کتاب فتاویٰ علمائے حدیث کے چار صفحات پر مشتمل ہے جس میں پہلے موصوفؒ نے لکھا ہے کہ اس سوال پر تین وجوہ سے غور کیا جاسکتا ہے۔

۱۔ مطلق جواز اور اباحت کے لحاظ سے۔

۲۔ افضلیت یعنی آنحضرت ﷺ اور صحابہ کرام کے عام عمل کے لحاظ سے۔

۳۔ حرمت اور عدم جواز کے لحاظ سے۔

اور پھر نماز میں ستر مغلط (شرمگاہ) کو ڈھانپنے کے دلائل ذکر کئے ہیں اور ذکر کیا ہے کہ اعضائے ستر کو ویسے بھی ننگا رکھنا درست نہیں۔ نماز میں تو قطعاً حرام و ناجائز ہوگا۔

یہ تو ہوا ستر مغلف کے سلسلہ میں جب کہ:

”سرچونکہ بالاتفاق اعضائے ستر میں سے نہیں، اس لئے اگر کسی وقت ننگے سر نماز پڑھی جائے تو نماز بالاتفاق ہوگی۔ اس کے لئے نہ بحث کی ضرورت ہے نہ احادیث کی ٹٹول کی ضرورت، جس طرح کوئی پنڈلی، پیٹ، پشت وغیرہ، اعضائے ننگے ہوں تو نماز جائز ہے، سر ننگے بھی درست ہے، لیکن اسے عادت نہیں بنانا چاہیئے۔“

امام اگر نماز کے بعد پاؤں آسمان کی طرف کرے یا مقتدی کوئی ایسی حرکت کریں، حدیث میں اس سے رکاوٹ ثابت نہیں ہوگی، لیکن عقلمند ایسا کرنے سے پرہیز کریگا۔ ننگے سر کی عادت بھی تقریباً اسی نوعیت کی ہے۔ جواز کے باوجود ایسی عادت عقل و فہم کے خلاف ہیں۔ عقلمند اور متدین آدمی کو اس سے پرہیز کرنا چاہیئے۔ آنحضرت ﷺ، صحابہ کرام اور اہل علم کا طریق وہی ہے جواب تک مساجد میں متواتر اور معمول بہا ہے۔ کوئی مرفوع حدیث صحیح میری نظر سے نہیں گزری، جس سے اس ننگے سر نماز کی عادت کا جواز ثابت ہو۔ خصوصاً باجماعت فرائض میں بلکہ عادت مبارکہ یہی تھی کہ پورے لباس سے نماز ادا فرماتے تھے۔

امام بخاری کے بابُ وَ جُوبِ الصَّلَاةِ فِي الثَّيَابِ وَقَوْلِ اللَّهِ تَعَالَى:

﴿خُلْدٌ وَازِينَكُمْ عِنْدَ كُلِّ مَسْجِدٍ وَ مَنْ صَلَّى مُلْتَحِفًا فِي ثَوْبٍ وَاحِدٍ﴾

نقل کرنے کے بعد لکھا ہے:

”امام بخاری کا مطلب یہی معلوم ہوتا ہے کہ وہ زینت کا مطلب یہ سمجھتے ہیں کہ اعضائے ستر ڈھانپنے کے علاوہ اچھے کپڑوں میں نماز ادا کی جائے۔ عام ذہن کے لوگوں کو اس قسم کی احادیث سے غلطی لگی کہ ایک کپڑے میں نماز ادا کی جائے تو سرنگار رہے گا، حالانکہ ایک کپڑے کو اگر پوری طرح لپیٹا جائے تو سر ڈھکا جاسکتا ہے، اور پھر صحیحین و سنن کی متعدد احادیث کی طرف اشارہ کرتے ہوئے لکھا ہے کہ کسی میں سرنگار رکھنے کا ذکر نہیں، خصوصاً جس میں عادت اور کثرتِ عمل ثابت ہو۔ پھر احادیث میں آنحضرت ﷺ کے ارشاد سے ظاہر ہوتا ہے کہ یہ صورت یا تو صرف اظہارِ جواز کے لئے ہے یا کپڑوں کی کمیابی کی وجہ سے ہے۔ ان حالات سے جواز یا اباحت تو ثابت ہو سکتی ہے سنت یا استحباب ظاہر نہیں ہوتا۔ اور حضرت عمر فاروق رضی اللہ عنہ والا اثر جو،

جس میں مختلف کپڑوں کا ذکر آیا ہے، اسے نقل کر کے لکھتے ہیں:

”اس سے کپڑوں کی قلت اور عدم استطاعت صراحتاً سمجھ میں آتی ہے۔ اور یہ بھی ظاہر ہے کہ اگر پورے کپڑے میسر ہو سکیں اور کوئی مانع نہ ہو تو تکلف سے مسکنت کا اظہار نہیں کرنا چاہیے۔“

اور آگے فتح الباری سے ایک سے زیادہ کپڑوں میں نماز مستحسن ہونے اور صاحب استطاعت کے لئے اس کے واجب و افضل ہونے، اور صرف ایک کپڑے میں نماز کو تنگ حالی پر محمول کرنے کا یہ دینے والی تصریحات نقل کرنے کے بعد لکھا ہے:

”غرض کسی حدیث سے بھی بلا عذر ننگے سر نماز کو عادت اختیار کرنا ثابت نہیں۔ محض بے عملی یا بد عملی کی وجہ سے یہ رواج بڑھ رہا ہے، بلکہ جہلاء و اہل سنت سمجھنے لگے ہیں“ العیاذ باللہ۔

اور نماز کے لئے ایک کی بجائے دو کپڑے پہننے اور ان سے زینت اختیار کرنے والی بعض روایات و آثار کو نقل کرتے ہوئے انہیں مؤید تزیین و تجمل قرار دیا ہے۔ عمدۃ القاری شرح صحیح بخاری میں حافظ عینی نے مختلف مذاہب کے تذکرہ میں جو تفصیل بیان کی ہے، اس کا خلاصہ موصوف نے یہ ذکر کیا ہے:

”نماز ایک کپڑے میں درست ہے۔ لیکن جب وسعت ہو، کپڑے میسر ہوں تو پھر صرف ایک پر اقتصار و اكتفاء مستحسن نہیں۔“

ایسے ہی المعنی ابن قدامہ سے بعض آثار و اقوال نقل کرنے کے بعد موصوف فرماتے ہیں:

”ان تمام گزارشات سے مقصد یہ ہے کہ سر ننگ رکھنے کی عادت اور بلا وجہ ایسا کرنا اچھا فعل نہیں۔ یہ فعل فیشن کے طور پر روز بروز بڑھ رہا ہے۔ اور یہ بھی نامناسب ہے۔“

آگے چل کر اپنے اس جواب یا فتویٰ کے آخر میں مولانا محمد اسماعیل سلفیؒ لکھتے ہیں:

”ویسے یہ مسئلہ کتابوں سے زیادہ عقل و فراست سے متعلق ہے۔ اگر حسن لطیف سے طبیعت محروم نہ ہو تو ننگے سر نماز ویسے ہی مکروہ معلوم ہوتی ہے۔ ضرورت اور اضطرار کا باب اس سے الگ ہے۔“ (۱۶)

اس فتویٰ میں موصوف نے ایک اثر کی بات بھی کی ہے جس سے ننگے سر نماز کے جواز پر استدلال کیا جاسکتا

ہے۔ جسے ہم بعد میں ذکر کریں گے ان شاء اللہ۔

یہ تو اس تفصیلی فتویٰ کا اختصار ہے۔ جسے پوری تفصیل مطلوب ہو۔ وہ الاعتصام کا مذکورہ شمارہ یا مولانا علی محمد سعیدی کے مرتب کردہ فتاویٰ علمائے حدیث کی جلد چہارم کا صفحہ ۲۸۶ تا ۲۸۹ دیکھ لے۔

**خلاصہ کلام:** اہل حدیث علماء کے تین فتوے ہم نے آپ کے سامنے رکھ دیئے ہیں۔ جن میں سے بعض میں احناف کی طرح ہی بلاوجہ ننگے سر نماز پڑھنے کو مکروہ و ناپسندیدہ قرار دیا ہے۔ اور اسے فیشن کے طور پر ایسے کرنے والوں کو اور بھی بُرا سمجھا ہے۔ ہاں بوقتِ ضرورت ایسا کر لینے کے جواز و اباحت سے انہیں بھی انکار نہیں ہے۔ بلکہ صحیح بات پوچھیں تو مولانا سید محمد داؤد غزنوی اور مولانا محمد اسماعیل سلفیؒ کے دونوں فتوؤں پر بعض ملاحظات و مؤاخذات ممکن ہیں۔ لیکن ہم اس سے قطع نظر کرتے ہوئے ان کے مفصل فتوؤں کے اس نچوڑ سے پوری طرح اتفاق کرتے ہیں، جو کہ دوسرے لفظوں میں مجلہ اہل حدیث سوہدرہ کا مختصر فتویٰ بن جاتا ہے، جس میں کہا گیا ہے کہ ننگے سر نماز ہو جاتی ہے، لیکن بطورِ فیشن ولا پرواہی اور تعصب کی بناء پر اسے مستقل اور ابد الابد تک کے لئے عادت بنالینا صحیح نہیں ہے۔

ننگے سر نماز کے جواز و عدم جواز کے سلسلہ میں بریلوی، دیوبندی اور پھر اہل حدیث علماء کی تصریحات و فتاویٰ ذکر کئے جا چکے ہیں۔ جن کا تعلق برصغیر پاک و ہند سے ہے اور مناسب معلوم ہوتا ہے کہ یہاں عالمِ عرب کے دو ممتاز علماء کے خیالات بھی پیش کر دیئے جائیں۔

**فقہ السنہ سید سابق:** نہ صرف عرب ممالک بلکہ عالمِ اسلام میں جانی پہچانی کتاب فقہ السنہ کے مؤلف سید سابق نے اپنی اس شہرہ آفاق کتاب میں ”کشف الرأس فی الصلوٰۃ“ کے تحت ننگے سر نماز کا حکم بیان کیا ہے، جس کے ضمن میں لکھا ہے کہ ابنِ عساکر نے (تاریخ دمشق میں) حضرت ابن عباس رضی اللہ عنہما سے روایت بیان کی ہے:

﴿إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ رُبَّمَا نَزَعَ فَلَنَسُوتهُ فَجَعَلَهَا سُرَّةً بَيْنَ يَدَيْهِ﴾  
 ”بعض دفعہ نبی اکرم ﷺ اپنے سر اقدس سے ٹوپی اتار لیتے اور اسے اپنے سامنے بطورِ ستر رکھ لیتے



تھے۔ (۱۷)

اور احناف سے نقل کیا ہے کہ ان کے نزدیک آدمی کے ننگے سر نماز پڑھنے میں کوئی حرج نہیں اور اگر یہ فعل خشوع کے لئے ہو تو ان کے نزدیک مستحب ہے اور نماز میں سر کو ڈھانپنے کی افضلیت پر دلالت کرنے والی کوئی دلیل وارد نہیں ہوئی (۱۸)۔

تو گویا سید سابق کے نزدیک ننگے سر نماز پڑھنے میں کوئی حرج نہیں، جسے انہوں نے ابن عساکر کی روایت سے ثابت کیا ہے، بلکہ خشوع کی نیت سے ہو تو مستحب ہے۔ جیسا کہ انہوں نے احناف سے نقل کر کے اسے برقرار رکھا ہے، اور سر کو ڈھانپ کر نماز پڑھنے کی افضلیت پر دلالت کرنے والی کوئی دلیل نہیں ہے۔

**مواخذات و اعتراضات:** موصوف کے اس اقتباس میں تین باتیں کہی گئی ہیں اور ان تینوں پر یہی

مواخذات و اعتراضات وارد ہوتے ہیں، مثلاً:

۱۔ یہ جو کہا گیا ہے کہ اگر خشوع کی نیت سے ننگے سر نماز پڑھی جائے تو یہ مستحب ہے، جیسا کہ فقہ السنۃ کے علاوہ خود فقہ حنفی کی کتب سے بھی ہم ذکر کر آئے ہیں۔

اس استحباب کی کوئی دلیل نہیں ہے۔ بلکہ اس کے برعکس مولانا محمد داؤد غزنویؒ کے فتویٰ میں ہم ذکر کر آئے ہیں کہ انہوں نے ۲۹ جمادی الاولیٰ ۱۳۷۹ھ میں جو فتویٰ صادر فرمایا تھا، جسے انہوں نے اپنے زمانہ طالب علمی میں اپنے والد گرامی مولانا سید عبدالجبار غزنویؒ سے سنا تھا، اس وقت تحریر سے بھی دس سال پہلے کی بات ہوگی، اس میں انہوں نے کہا تھا:

”اگر تعبد اور خضوع و عاجزی کے خیال سے ننگے سر نماز پڑھی جائے تو یہ نصاریٰ کے ساتھ تشبہ ہوگا، اسلام میں ننگے سر رہنا سوائے احرام کے، تعبد یا خضوع کی علامت نہیں۔“ (۱۹)

اور مولانا محمد اسماعیل صاحبؒ نے بخاری شریف سے حضرت ابو ہریرہ رضی اللہ عنہ سے مروی مختلف کپڑوں کے ناموں والا حضرت عمر فاروق رضی اللہ عنہ کا ایک اثر نقل کر کے اس سے یہ بھی نتیجہ اخذ کیا ہے:

”اگر پورے کپڑے میسر ہو سکیں اور کوئی مانع نہ ہو تو تکلف سے مسکنت (وخشوع) کا اظہار نہیں

کرنا چاہیے۔“ (۲۰)

اسی سلسلہ میں فقہ السنہ کی تحقیق و تعلیق کے طور پر لکھی گئی کتاب تمام المئۃ میں علامہ ناصر الدین البانیؒ نے لکھا ہے: خشوع کی نیت سے ننگے سر نماز کا استحباب دین میں ایک ایسے حکم کو جاری کرنا ہے، جس کی کوئی دلیل نہیں سوائے رائے کے اور اگر یہ فعل حق ہوتا تو نبی اکرم ﷺ اسے ضرور اختیار فرماتے۔ اور اگر آپ ﷺ نے اختیار فرمایا ہوتا تو ضرور آپ ﷺ سے منقول ہوتا اور جب اس سلسلہ میں آپ ﷺ سے کچھ منقول نہیں ہوا تو یہ اس بات کی دلیل ہے کہ یہ نظریہ ایک خود ساختہ بدعت ہے۔ لہذا اس سے بچنا چاہیے۔ (۲۱)

اب رہی یہ بات کے ننگے سر نماز کو خشوع کی علامت قرار دینے کے لئے اور اس کا جواز و پیدا استحباب کرنے کے لئے اسے موسم حج میں بحالت احرام حاجی کے ننگے سر رہنے پر قیاس کیا جائے، جیسا کہ کتب فقہ میں وارد ہوا ہے (اور انصار السنۃ مصر کے بعض اخوان نے بھی اس سے جواز پر استدلال کیا ہے) تو یہ قیاس درست نہیں بلکہ صاحب تمام المئۃ نے اسے قیاسِ باطل قرار دیا ہے۔ کیونکہ دورانِ احرام ننگے سر رہنا حج کا شعار ہے۔ اور یہ فعل مناسک حج میں سے ہے، جس میں دوسری کوئی عبادت اس کے برابر نہیں ہو سکتی۔ اور اگر یہ قیاس صحیح ہوتا تو پھر لازماً یہ بھی کہنا پڑتا کہ ننگے سر نماز پڑھنا (مستحب نہیں بلکہ) واجب ہے، کیونکہ حج میں (دورانِ احرام) سر ننگا رکھنا واجب ہے۔ اور یہ ایک ایسا نقطہ ہے کہ جس کی رو سے اس قیاس سے رجوع کئے بغیر کوئی چارہ کار ہی نہیں رہتا۔ ولعلہم یفعلون (۲۲)

۲۔ فقہ السنۃ میں ایک دوسری بات یہ بھی کہی گئی ہے کہ نماز میں سر کو ڈھانپنے کی افضلیت پر دلالت کرنے والی کوئی دلیل وارد نہیں ہوئی۔

مؤلف کا کسی بھی دلیل کے وارد ہونے کی مطلقاً نفی کر دینا صحیح نہیں۔ البتہ اگر وہ کہتے ہیں کہ افضلیت پر دلالت کرنے والی کوئی خاص دلیل وارد نہیں ہوئی تو پھر ان کی یہ بات مستم ہے۔ اور کسی خاص دلیل کا نہ ہونا کسی عام دلیل کے وارد ہونے کی نفی بھی نہیں کرتا، اور سر کو ڈھانپنے کی عام دلیل موجود ہے۔ اور اس قاعدے پر بھی تمام (علماء اصول کا) اتفاق ہے۔ کہ جب کوئی معارض و مخالف دلیل نہ ہو تو عام دلیل بھی جت ہوتی ہے

اور وہ عام دلیل یہ ہے:

”نماز کے لئے دو رکعت حاضر سے کچھ پہلے کا معروف اسلامی لباس پہن کر اس سے زینت اختیار کرنا، دو سلف صالحین میں ننگے سر رہنا، چلنا پھرنا اور اسی حالت میں ہی مساجد میں چلے جانا عرف عام میں اچھی حیثیت شمار نہیں کیا جاتا تھا۔ اور یہ بات ان کے یہاں خلاف زینت تھی۔“ (۲۳)

نماز کے وقت زینت کو اختیار کرنے کا خود اللہ تعالیٰ نے حکم فرمایا ہے۔ جیسا کہ سورہ اعراف آیت ۳۱ میں ارشاد الہی ہے:

﴿يُنَبِّئُ آدَمَ خُذْ وَابْنَتَكَمُ عِنْدَ كُلِّ مَسْجِدٍ﴾

”اے بنی آدم! ہر نماز کے وقت زینت اختیار کرو۔“

نماز کے وقت زینت اختیار کرنے کی ترغیب نبی اکرم ﷺ نے بھی دلائی ہے۔ جیسا کہ طبرانی، اوسط، بیہقی اور معانی الآثار کے حوالہ سے ہم پہلے بھی حضرت ابن عمر رضی اللہ عنہما سے مروی حدیث ذکر کر چکے ہیں۔ جس میں ارشاد نبوی ہے:

﴿إِذَا صَلَّى أَحَدُكُمْ فَلْيَلْبَسْ ثَوْبَيْهِ فَإِنَّ اللَّهَ أَحَقُّ مِنْ تَزْيِينِ لَهٗ﴾ (۲۴)

”تم میں سے جب کوئی نماز پڑھے تو اپنے دونوں کپڑے پہنے، بے شک اللہ تعالیٰ اس بات کا زیادہ مستحق ہے کہ اس کے لئے زینت اختیار کی جائے۔“

اس آیت وحدیث اور سلف صالحین کے عرف عام میں ننگے سر نہ پھرنے سے عمامہ وٹوپے کی فضیلت یا کم از کم ننگے سر نماز کی نسبت اس کی افضلیت کا پتہ چلتا ہے۔ اور یہ عام دلیل ہے۔ جب کہ عمامہ کی فضیلت والی خاص احادیث ہم ذکر کر چکے ہیں کہ وہ سب واقعی موضوع ومن گھڑت ہیں۔

**۳۔ ننگے سر نماز کے دلائل کی استنادی حیثیت:** فقہ السنۃ کے مؤلف سید سابق کے اقتباس پر

وارد ہونے والے مواخذات واعترافات میں سے دو ذکر کئے گئے ہیں۔

**پہلی دلیل:** جب کہ اس اقتباس میں ایک تیسری بات بھی مذکور ہے کہ موصوف نے ننگے سر نماز

کے جواز کی دلیل کے طور پر (تاریخ دمشق) ابن عساکر کے حوالہ سے حضرت ابن عباس رضی اللہ عنہما کی بیان کردہ روایت پیش کی ہے، جس میں وہ بتاتے ہیں:

﴿إِنَّ النَّبِيَّ ﷺ كَانَ رُبَّمَا نَزَعَ قَلَنْسُو تَهَ فَجَعَلَهَا سُرَّةَ بَيْنَ يَدَيْهِ﴾ (۲۵)

”نبی اکرم ﷺ بعض دفعہ اپنی ٹوپی اتار کر اسے اپنے سامنے بطور سترہ رکھ لیتے تھے۔“

اس روایت سے دو وجوہ کی بناء پر ننگے سر نماز کے جواز پر استدلال نہیں کیا جاسکتا۔

**اولاً:** اس لئے کہ یہ روایت ضعیف ہے اور صاحب تمام المنة کے بقول اس کے ضعیف ہونے پر دلالت

کرنے کے لئے یہی امر کافی ہے کہ اسے روایت کرنے میں ابن عساکر متفق رہے۔ اور انہوں نے سلسلہ

الاحادیث الضعیفہ (۲۵۳۸) میں اس کا سبب بھی بیان کیا ہے۔

**ثانیاً:** اس لئے بھی اس روایت سے ننگے سر نماز کے جواز پر استدلال صحیح نہیں، کیونکہ اگر اس روایت کو صحیح

بھی مان لیا جائے تب بھی یہ مطلق ننگے سر نماز کے جواز کی دلیل نہیں بن سکتی، بلکہ اس روایت کے ظاہری الفاظ

بتا رہے ہیں کہ آپ ﷺ نے ایسا اس وقت کیا جب ایسی کوئی چیز میسر نہ آئی جسے بطور سترہ آپ ﷺ اپنے

سامنے رکھ لیتے اور سترہ کے بارے میں وارد شدہ احادیث سے پتہ چلتا ہے کہ وہ سر کے ڈھانپنے سے بھی اہم

فعل ہے۔ (۲۶)

اور وہ احادیث بھی اپنے موقع پر ذکر کی جائیں گی، ان شاء اللہ۔ تو گویا علی وجہ التثزل اس روایت کو صحیح بھی ما

ن لیا جائے تو اس میں مذکور نبی اکرم ﷺ کا فعل یعنی سر اقدس سے ٹوپی اتار کر اسے بطور سترہ اپنے سامنے

رکھ کر نماز پڑھنا ایک ایسی ضرورت کے لئے تھا جو کہ سر ڈھانپنے سے بھی زیادہ اہم ہے۔ لہذا اس سے مطلق جو

ازاخذ نہیں کیا جاسکتا۔

**دوسری دلیل:** تقریباً اسی حدیث سے ملتا جلتا ایک اثر سنن ابی داؤد میں ہے، اس سے بھی ننگے سر کے

جواز پر استدلال کیا جاتا ہے۔ اس اثر میں عبد اللہ بن محمد زہری بیان کرتے ہیں کہ سفیان بن عیینہ نے فرمایا:

﴿رَأَيْتُ شَرِيكَاً صَلَّى بِنَا فِيْ جَنَازَةِ الْعَصْرِ فَوَضَعَ قَلْنُسُوْتَهُ بَيْنَ يَدَيْهِ يَعْنِيْ فِيْ فَرِيْضَةٍ﴾ (۲۷)

میں نے شریک کو دیکھا کہ انہوں نے ایک جنازہ کے موقع پر ہمیں عصر کی نماز پڑھائی اور اپنی ٹوپی فرض نماز پڑھاتے وقت اپنے سامنے رکھ لی۔ اس سے بھی استدلال کیا جاتا ہے، حالانکہ یہ اثر بھی کئی وجوہ کی بناء پر ناقابلِ حجت و استدلال ہے، جیسا کہ مولانا اسماعیل سلفی صاحب لکھتے ہیں:

**اَوَّلًا:** اس لئے کہ یہ نہ تو مرفوع حدیث ہے کہ اس میں نبی اکرم ﷺ کا کوئی عمل بیان ہوا ہو، اور نہ ہی یہ کسی صحابی کا اثر ہے، بلکہ یہ صحابہ کے بعد والوں میں سے کسی کا اثر ہے۔

**ثَانِيًا:** یہ کہ یہ بھی معلوم نہیں کہ یہ شریک کون بزرگ ہیں، یہ شریک بن عبد اللہ بن ابی نمر تابعی ہیں یا کہ شریک بن عبد اللہ نخعی تبع تابعی ہیں۔ اور ان دونوں میں سے چاہے کوئی بھی کیوں نہ ہو، دونوں میں ہی کم و بیش ضعف پایا جاتا ہے۔ لہذا یہ اثر بھی ضعیف ہوا۔ اور پھر یہ کہ ان کا اپنا عمل ہے جو کسی طرح بھی قابلِ حجت نہیں۔

**ثَالِثًا:** اس لئے بھی اس اثر کو دلیل نہیں بنایا جاسکتا کہ امام ابوداؤد نے اس اثر کو اپنی سنن کے بَابُ الْخَطِّ اِذَا لَمْ يَجِدْ عَصَا کے تحت وارد کیا ہے کہ جب عصا نہ ہو تو سترے کے لئے لکیر کھینچنے کا بیان۔ امام صاحب کے انداز سے ظاہر ہوتا ہے کہ یہاں ضرورتاً سرنگا رکھا گیا ہے کیونکہ جب انہیں سترہ کے لئے کوئی چیز نہ ملی تو انہوں نے سترہ کا کام ٹوپی سے لے لیا۔ ضرورت اور عذر سے سرنگا رکھا جائے تو اس میں بحث نہیں۔ بحث اس میں ہے کہ فیشن اور عادت کے طور پر نماز میں سرنگا رکھنا کہاں تک درست ہے؟ (۲۸)

**تیسری دلیل:** ایسے ہی ایک تیسری حدیث بھی ہے جس سے نہ صرف یہ کہ ننگے سر نماز کے جواز پر

استدلال کیا جاسکتا ہے، کیونکہ اس میں تو ننگے سر مساجد میں آنے کے لئے امر کا صیغہ استعمال کیا گیا ہے۔ چنانچہ اکامل لابن عدی میں دو طریق سے اور تاریخ دمشق ابن عساکر میں ایک طریق سے حضرت علی رضی اللہ عنہ سے مرفوعاً مروی ہے یعنی اس کلام کو نبی اکرم ﷺ کی طرف منسوب کیا گیا ہے، جس میں ہے:

﴿اَتُّوْا الْمَسَاجِدَ خُسْرًا مُّعْصِبِيْنَ فَاِنَّ الْعَمَائِمَ تَبْجَانُ الْمُسْلِمِيْنَ﴾ (۲۹)  
 ”مساجد میں ننگے سر آؤ اور پگڑیاں باندھ کر آؤ۔ بے شک پگڑیاں تو مسلمانوں کے تاج ہیں۔“

اور تاریخ ابن عساکر میں اس کے الفاظ میں معمولی سا فرق ہے، وہاں ہے:

﴿اَتُّوْا الْمَسَاجِدَ خُسْرًا وَ مُقْتَبِعِيْنَ فَاِنَّ ذٰلِكَ مِنْ سِيْمَا الْمُسْلِمِيْنَ﴾  
 ”مساجد میں ننگے سر آؤ یا ٹوپی پہن کر یہ (ٹوپی پہننا ایک) مسلمانوں کی نشانی ہے۔“

اور معنی اس کا بھی تقریباً وہی ہے۔

اس روایت کے دونوں طرح کے الفاظ سے جیسا کہ ظاہر ہو رہا ہے کہ بیک وقت دو دلیلیں لی جاسکتی ہیں۔ ایک ننگے سر مساجد میں جانے اور نماز پڑھنے کے جواز کی، دوسری اس کے سر اسر برعکس پگڑی یا عمامہ باندھنے کی فضیلت کی۔ لیکن افسوس یہ ہے کہ ان دونوں باتوں میں سے یہ روایت کسی ایک پر بھی استدلال کے لائق نہیں ہے۔ کیونکہ محدثین کرام نے اسے سخت ضعیف بلکہ موضوع اور من گھڑت قرار دیا ہے کیونکہ اس روایت کے دونوں طرق میں ایک راوی میسرہ بن عبد ربہ ہے جو خود اس بات کا معترف ہے کہ وہ ”وضّاع“ ہے۔ یعنی روایتیں گھڑتا ہے۔ اور علامہ عراقی نے اسے متروک قرار دیا ہے (۳۰)  
 اس کے ابن عساکر والے طریق میں جو کہ اکامل میں بھی ہے۔ اس میں ایک راوی مبشر بن عبید ہے جس کے بارے میں ابن عدی نے کہا ہے:

﴿مُبَشَّرٌ هٰذَا بَيْنَ الْأَمْرِ فِي الضُّعْفِ وَعَامَّةُ مَا يُرْوَاهُ غَيْرُ مَحْفُوظٍ﴾  
 یہ مبشر ضعیف ہونے میں واضح ہے، اور اس کی مرویات عموماً غیر محفوظ ہیں۔

اور امام احمد بن حنبل اس کے بارے میں فرماتے ہیں:

﴿كَانَ يَضَعُ الْحَدِيثَ﴾

”وہ حدیثیں گھڑا کرتا تھا۔“

اور الضعفاء والمترکین (۳۰/۳) میں امام ابن حبان نے کہا ہے:

﴿يُرْوَى عَنِ النَّبَاتِ الْمَوْضُوعَاتِ لَا يَجِلُّ كِتَابَةُ حَدِيثِهِ إِلَّا عَلَىٰ جِهَةِ النَّعْجِبِ﴾ (۳۱)  
 ”یہ ثقہ راویوں سے من گھڑت احادیث بیان کرتا ہے۔ اس کی مرویات کو لکھنا بھی جائز نہیں سوائے بر سبیل تعجب کے۔“

یہ ہے اس حدیث کی حقیقت، اب بھلا ایسی حدیث سے استدلال کیسے روا ہو سکتا ہے۔

**تمام المئۃ شیخ البانی:** عرب علماء سے دوسرے مشہور و معروف عالم اور محدث کبیر شیخ ناصر الدین

الالبانیؒ نے اپنی کتاب تمام المئۃ میں ننگے سر نماز پڑھنے کے بارے میں اپنے خیالات کا اظہار فرمایا ہے۔ چنانچہ موصوف اپنی اس کتاب کے صفحہ ۱۶۴ پر لکھتے ہیں کہ اس مسئلہ زیر بحث کے بارے میں میری رائے یہ ہے کہ ننگے سر نماز پڑھنا مکروہ ہے۔ کیونکہ یہ بات مسلم و طے شدہ ہے کہ مسلمان کے لئے مستحب یہ ہے کہ وہ نماز میں سب سے اکمل و احسن حیثیت و صورت میں داخل ہو کیونکہ معجم طبرانی اوسط، بہیقی اور معانی الآثار طحاوی میں حضرت عبداللہ بن عمر رضی اللہ عنہما سے مروی حدیث میں نبی اکرم ﷺ کا ارشاد گرامی ہے:

﴿فَإِنَّ اللَّهَ أَحَقُّ مِنْ تَزْوِينِ لَهُ﴾ (۳۲)

”بے شک اللہ تعالیٰ اس بات کا زیادہ مستحق ہے کہ اس کے لئے زینت اختیار کی جائے۔“

سلف صالحین کے عرف عام میں یہ اچھی صورت شمار نہیں کی گئی کہ ننگے سر رہنے اور ایسے ہی چلنے پھرنے اور اس طرح ہی عبادت گاہوں (مساجد) میں داخل ہونے کی عادت بنالی جائے۔ بلکہ یہ تو ایک اجنبی و مغربی عادت ہے جو بکثرت اسلامی ممالک میں اس وقت سے در آئی ہے، جب سے وہ ان ممالک میں (استعمار کی حیثیت سے) داخل ہوئے، اور اپنے ساتھ کتنی ہی فاسد و بدترین عادات لائے۔ اور مسلمانوں نے ان کی نقل و پیروی شروع کر دی، اس عادت اور ایسی ہی دیگر عادات بد کو اپنانے کی وجہ سے مسلمان اپنا اسلامی تشخص ہی کھو بیٹھے ہیں۔ جب کہ یہ ہنگامی صورت حال اس لائق نہیں کہ اسے اپنے گزشتہ اور از دست رفتہ اسلامی عرف و تشخص کی مخالفت کا ذریعہ بنایا جائے۔ اور نہ ہی یہ عادت اس لائق ہے کہ اسے ننگے سر نماز ادا کرنے کے جواز کی دلیل بنالیا جائے (۳۳)

اس کے علاوہ موصوف نے اس کتاب کے اسی مقام پر ننگے سر نماز کے جواز پر دلالت کرنے والی روایات میں سے ایک کو ضعیف اور دوسری کو سخت ضعیف بلکہ موضوع اور من گھڑت قرار دیا ہے۔

**ایک عجوبہ:** علامہ موصوف نے ہی اپنی دوسری کتاب سلسلۃ الاحادیث الضعیفۃ والموضوعۃ میں جہاں عمامہ کی فضیلت پر دلالت کرنے والی یکے بعد دیگرے تین من گھڑت روایات نقل کی ہیں۔ وہاں ان کے بعد ان کے بڑے اثرات بھی ذکر کئے ہیں۔ وہاں ایک بات یہ بھی لکھی ہے: ”دستار و عمامہ یا ٹوپی و پگڑی پر اتنی شدت کے ساتھ عمل کرنے والے لوگوں کی ایک بات انتہائی قابلِ تعجب ہے کہ وہ دائرہی مونڈے یا منڈوانے کا گناہ تو مسلسل کرتے چلے جاتے ہیں، اور جب نماز کے لئے کھڑے ہوتے ہیں تو انہیں اپنے اس ارتکابِ گناہ کا کوئی شعور تک نہیں ہوتا۔ اور نہ ہی وہ اس سے اپنی نماز میں کوئی کمی محسوس کرتے ہیں۔ لیکن ٹوپی یا پگڑی کے معاملہ میں سُستی ہرگز نہیں کرتے، اس طرح ان لوگوں نے شریعت کے احکام کو الٹ کر رکھ دیا ہے کہ جو چیز اللہ کی طرف سے حرام تھی اسے مباح کر لیا، اور جو مباح تھی اسے واجب یا قریب واجب کر لیا ہے۔ (۳۴)

ان الفاظ سے موصوف کے رجحان کا پتہ چلتا ہے کہ ان کے نزدیک بھی عمامہ و دستار واجب نہیں بلکہ نماز ننگے سر بھی مباح و جائز ہے۔ لیکن یہ ناپسندیدہ فعل ہے۔ اور افضل و اولیٰ یہی ہے کہ ننگے سر نماز نہ پڑھی جائے۔

**افشاءِ سلام کا حکم و فضیلت اور موانع:** اسی پر بس نہیں بلکہ موصوف نے اسی مقام پر اس بات کو

بڑے زوردار طریقہ سے بیان کیا ہے کہ عمامہ و ٹوپی کی ضرورت جتنی نماز کے لئے ہے، نماز سے باہر اس کی اس سے بھی زیادہ ضرورت ہے۔ کیونکہ یہ مسلمانوں کا شعار ہے جو انہیں غیر مسلموں سے امتیازی حیثیت دیتا ہے۔ خصوصاً دورِ حاضر میں جب کہ مومن و کافر سب کے لباس (اور وضعِ قطع) ایک دوسرے سے ملتے جلتے ہیں یہاں تک کہ اب تو یہ بھی مشکل ہو گیا ہے کہ مسلمان جانے پہچانے یا انجانے ہر طرح کے مسلمانوں میں دعاء سلام کو عام کر سکے (۳۵)



گویا نہ تو مسلمان کے چہرے پر اسلامی شناخت یعنی داڑھی ہوتی ہے اور نہ ہی سر پر ٹوپی یا عمامہ اور لباس بھی ایک جیسے ہونگے ہیں۔ اس ساری صورت حال میں تو سلام کے عام کرنے کے عمل میں بھی رکاوٹ آ رہی ہے۔ جسے کوئی جانتا ہے اسے تو سلام کہہ لیتا ہے۔ لیکن جسے کوئی نہیں جانتا اسے سلام کہنے میں یہ امر مانع ہوتا ہے کہ یہ مسلمان بھی ہے یا نہیں؟ کیونکہ کسی کے ماتھے پر یہ لکھا ہوا نہیں ہوتا کہ وہ کون ہے؟ اور کسی قسم کا اسلامی شعائر اس پر واضح نہیں ہوتا۔ اور اب اگر وہ غیر مسلم ہے اور اسے سلام کہہ دیں تو اس ارشاد رسالت مآب ﷺ کی خلاف ورزی ہوگی، صحیح مسلم، ابوداؤد اور ترمذی میں حضرت ابو ہریرہ رضی اللہ عنہ سے مروی ہے، جس میں ارشاد نبوی ﷺ ہے:

﴿لَا تَبْدُ أَوْا الْيَهُودَ وَلَا النَّصَارَىٰ بِالسَّلَامِ﴾ (۳۶)

”کہ (غیر مسلم) یہود و نصاریٰ کو سلام کہنے میں پہل مت کرو۔“

اور اگر اسے عدم پہچان کی وجہ سے سلام نہیں کہتا، حلال کہ وہ مسلمان ہے تو دوسرے ارشاد رسالت مآب ﷺ کی نافرمانی ہوتی ہے جو کہ صحیح بخاری و مسلم، ابوداؤد، الادب المفرد، ابن حبان اور ابوعوانہ میں حضرت عبداللہ بن عمرو بن عاص رضی اللہ عنہ سے مروی ہے، جس میں بہترین اسلام کیا ہے؟ کے جواب میں ارشاد ہے:

﴿تُطْعِمُ الطَّعَامَ وَ تَقْرَأُ السَّلَامَ عَلَىٰ مَنْ عَرَفْتَ وَمَنْ لَمْ تَعْرِفْهُ﴾ (۳۷)

”کھانا کھاؤ اور سلام کہو چاہے تم کسی کو جانتے ہو یا نہیں پہچانتے ہو۔“

یہ صورت حال مسلمانوں کی اپنی پیدا کردہ ہے۔ جس میں عمامہ و ٹوپی کا عام حالات میں استعمال نہ کرنا بھی اہم رول ادا کر رہا ہے۔ اور داڑھی مند وانا اور مغربی طرز کے لباس کا عام استعمال اس پر مستزاد ہے۔ اور یہ سب عوامل مل کر افشائے سلام کے عمل خیر و مطلوب میں رکاوٹ بن رہے ہیں۔ جب کہ افشائے سلام یعنی ہر کس و ناکس کو سلام کہنے کا نبی اکرم ﷺ نے حکم فرمایا ہے، جیسا کہ الادب المفرد امام بخاری، صحیح مسلم، ابوداؤد اور ترمذی میں حضرت ابو ہریرہ رضی اللہ عنہ سے مروی ہے کہ نبی اکرم ﷺ نے ارشاد فرمایا:

﴿لَا تَدْخُلُوا الْجَنَّةَ حَتَّىٰ تُوْمِنُوا وَلَا تُؤْمِنُوا حَتَّىٰ تَحَابُّوا، أَوْ لَا أَذَلُّكُمْ عَلَىٰ شَيْءٍ إِذَا

فَعَلْتُمُوهُ تَحَابُّتُمْ، أَفْشُوا السَّلَامَ بَيْنَكُمْ ﴿٣٨﴾

”تم اس وقت تک جنت میں نہیں جاسکتے جب تک کہ ایمان نہ لے آؤ اور اس وقت تک مومن نہیں ہو سکتے جب تک کہ ایک دوسرے سے محبت نہ کرو۔ کیا میں تمہیں ایسا عمل نہ بتاؤں جسے اپنانے سے تم باہم ایک دوسرے سے محبت کرنے لگو، آپس میں سلام کو عام کرو۔“

اور بخاری و مسلم کی ایک متفق علیہ حدیث میں ابوعمارہ حضرت براء بن عازب رضی اللہ عنہ بیان فرماتے ہیں:

﴿أَمَرَنَا رَسُولُ اللَّهِ ﷺ بِسَبْعِ بَعَادَةِ الْمَرِيضِ، وَاتِّبَاعِ الْجَنَائِزِ وَتَشْمِيتِ الْعَاطِسِ وَنَصْرِ الضَّعِيفِ وَعَوْنِ الْمَظْلُومِ وَإِفْشَاءِ السَّلَامِ وَابْتِرَاءِ الْمُقْسِمِ﴾ (۳۹)

”نبی اکرم ﷺ نے ہمیں سات کاموں کا حکم فرمایا:

۱. بیمار کی عیادت و تیمارداری کا۔
۲. جنازے کے پیچھے چلنے (یعنی جنازہ پڑھنے) کا۔
۳. چھینک مارنے (پر الْحَمْدُ لِلَّهِ کہنے) والے کا (يُرْحَمُكَ اللہ کہہ کر) جواب دینے کا۔
۴. ضعیف و کمزور کی مدد کرنے کا۔
۵. مظلوم کے ساتھ تعاون کرنے کا۔
- ۶۔ سلام کو عام کرنے کا۔
- ۷۔ اور قسم کھانے والے کی قسم کو پورا کرنے کا۔“

یعنی کسی سے جو کام کروانے کے لئے کوئی قسم کھائے وہ کام کر دینا تا کہ اس کی قسم پوری ہو جائے۔ (۴۰)

ایسے ہی الادب المفرد امام بخاری، ترمذی، ابن ماجہ، دارمی، مستدرک حاکم اور مسند احمد میں ابو یوسف حضرت عبد اللہ بن سلام رضی اللہ عنہ سے مروی ہے، کہ میں نے رسول اللہ ﷺ کو یہ فرماتے ہوئے سنا:

﴿يَا أَيُّهَا النَّاسُ! أَفْشُوا السَّلَامَ وَأَعْطِمُوا الطَّعَامَ، وَصَلُّوا الْأَرْحَامَ وَصَلُّوا النَّاسَ نِيَامًا﴾

”اے لوگو! سلام کو عام کرو، اور (محتاجوں کو) کھانا کھلاؤ، اور صلہ رحمی کرو، اور راتوں کو جب لوگ سوئے

ہوئے ہوں، نمازیں پڑھو (شب زندہ داری کرو)۔“

اور جب تم یہ کام کرو گے تو:

﴿تَذْخُلُوا الْجَنَّةَ بِسَلَامٍ﴾ (۴۱)

”سلامتی کے ساتھ جنت میں داخل ہو جاؤ گے۔“

الادب المفرد امام بخاری، ترمذی، مستدرک حاکم اور صحیح ابن حبان میں حضرت عبداللہ بن عمر رضی اللہ عنہما سے مروی ہے کہ نبی اکرم ﷺ نے فرمایا:

﴿أَعْبُدُوا الرَّحْمَنَ، وَاطْعَمُوا الطَّعَامَ وَأَفْشُوا السَّلَامَ﴾

”اللہ کی عبادت کرو، اور (محتاجوں کو) کھانا کھلاؤ، سلام عام کرو۔“

اگر تم ایسا کرو گے تو:

﴿تَذْخُلُوا الْجَنَانَ﴾ (۴۲)

”تم جنت میں داخل ہو جاؤ گے۔“

سلام کہنے کی فضیلت و برکت کا اندازہ اس حدیث سے بھی ہو جاتا ہے جس میں ابوداؤد و ترمذی اور نسائی کی روایت کے مطابق حضرت عمران بن حصین رضی اللہ عنہ بیان کرتے ہیں کہ:

﴿جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ: السَّلَامُ عَلَيْكُمْ وَرَدَّ عَلَيْهِ ثُمَّ جَلَسَ،

فَقَالَ النَّبِيُّ صَلَّى اللَّهُ عَلَيْهِ وَسَلَّمَ عَشْرَ.....﴾

”ایک آدمی نبی اکرم ﷺ کے پاس آیا اور اس نے کہا اَلسَّلَامُ عَلَيْكُمْ آپ ﷺ نے اس کے سلام کا

جواب دیا۔ پھر وہ شخص بیٹھ گیا تو آپ ﷺ نے فرمایا، دس نیکیاں۔“

پھر دوسرا آدمی آیا اس نے کہا، اَلسَّلَامُ عَلَيْكُمْ وَرَحْمَةُ اللَّهِ، آپ ﷺ نے اس کا جواب دیا، پھر وہ بیٹھ

گیا تو آپ ﷺ نے فرمایا: بیس نیکیاں اور پھر ایک اور آدمی آیا تو اس نے کہا، اَلسَّلَامُ عَلَيْكُمْ وَرَحْمَةُ

اللَّهِ وَبَرَكَاتُهُ، آپ ﷺ نے اس کے سلام کا جواب دیا اور جب وہ بیٹھ گیا تو آپ ﷺ نے فرمایا: تیس

نیکیاں (۴۳)

الادب المفرد امام بخاری اور صحیح ابن حبان میں یہی حدیث حضرت ابو ہریرہ رضی اللہ عنہ سے بھی مروی ہے۔ جیسے جیسے کوئی سلام کے الفاظ میں اضافہ کرتا جائے ثواب اور نیکیوں کی تعداد بڑھتی جاتی ہے۔ اور حضرت ابو ہریرہ رضی اللہ عنہ والی حدیث میں نیکیوں کا لفظ اور تعداد دونوں وارد ہوئے ہیں اور یہ تین کلمات تو صحیحین میں ثابت ہیں (۴۴)۔

جب کہ بعض اضافی کلمات کی تفصیل فتح الباری (۱۱/۳، ۷، ۳۶، ۳۸) میں موجود ہے۔ اندازہ فرمائیں کہ سلام کہنے کی کس قدر فضیلت و ثواب ہے جس سے ہمیں کسی حد تک کبھی محض اس لئے محروم ہونا پڑتا ہے کہ مسلمان کے اسلامی شعائر کو ترک کرنے کی وجہ سے ہم اسے پہچان نہیں پاتے۔ وہ شعائر جن میں سے ایک عمامہ یا ٹوپی بھی ہے۔

**جہاں مسلم و کافر ملے جلے بیٹھے ہوں:** یہاں ایک مسئلہ ذکر کر دینا مناسب لگتا ہے کہ اگر کہیں آپ دیکھتے ہیں کہ مسلم و کافر ملے جلے بیٹھے ہیں، یا کام میں لگے ہوئے ہیں تو آپ کو مسلمانوں کی نیت سے ضرور سلام کہہ لینا چاہیے۔ کیونکہ اس کا ثبوت صحیح احادیث میں موجود ہے۔ چنانچہ صحیح بخاری و مسلم اور ترمذی میں حضرت اسامہ بن زید رضی اللہ عنہما سے مروی ہے:

﴿أَنَّ النَّبِيَّ صَلَّى اللَّهُ عَلَيْهِ وَسَلَّمَ مَرَّ عَلَى مَجْلِسٍ فِيهِ اخْتِلَاطٌ مِنَ الْمُسْلِمِينَ وَالْمُشْرِكِينَ عَبْدَ الْأَوْثَانِ وَالْيَهُودَ فَسَلَّمَ عَلَيْهِمُ النَّبِيُّ صَلَّى اللَّهُ عَلَيْهِ وَسَلَّمَ﴾ (۴۵)

نبی اکرم ﷺ ایک ایسی مجلس کے پاس سے گزرے جس میں مسلمان اور مشرکین یعنی بتوں کے پجاری اور یہودی سب ملے جلے بیٹھے تھے۔ نبی اکرم ﷺ نے ان کو سلام کہا۔

عمومی لفظ کے ساتھ سلام کہنا مگر نیت صرف مسلمانوں کی کرنا، اس کی صراحت تو امام نوویؒ نے کی ہے اور یہ اس بناء پر کہ غیر مسلم کو سلام کرنے میں ابتداء کرنا جائز نہیں ہے (جیسا کہ حدیث ذکر کی جا چکی ہے) اور امام ابن العربیؒ فرماتے ہیں کہ اگر اہل سنت و اہل بدعت، عدل پسند اور ظالم یا محبت اور بغض بیٹھے ہوں تو بھی اوّل

الذکر لوگوں کی نیت کر کے عمومی الفاظ کے ساتھ سلام کہنا چاہیے (۴۶)  
 سلام کی فضیلت اور متعلقہ چند امور تو ہم نے محض موانع کا ذکر کرنے کی مناسبت سے ذکر کر دیئے ہیں، ورنہ  
 سلام سے متعلق احکام و مسائل تو بہت زیادہ ہیں لیکن سر دست وہ ہمارے موضوع سے خارج ہیں۔ لہذا  
 یہاں ہم ان سے صرف نظر کر رہے ہیں۔ کبھی اللہ تعالیٰ نے موقع بخشا اور توفیق سے نواز تو ان مسائل کی  
 تفصیل بھی پیش کر دیں گے۔ ان شاء اللہ تعالیٰ (۴۷)

**ٹوپی و عمامہ یا کوئی ایک:** یہاں ایک اور بات بھی آپ کے گوش گزار کر دیں کہ بعض لوگ عام  
 حالات میں تو کیا خاص و دران نماز بھی عمامہ یا ٹوپی نہیں رکھتے بلکہ ایسے لوگوں کی کثرت ہو رہی ہے۔ جب  
 کہ ادھر کچھ لوگ وہ ہیں جو بال کی کھال اتارنے کے چکر میں لگے رہتے ہیں۔ اور یہ پوچھتے ہیں کہ نیچے ٹوپی  
 اور اس کے اوپر عمامہ یا پگڑی یا دونوں بیک وقت ضروری ہیں یا دونوں یعنی عمامہ و ٹوپی میں سے کوئی ایک چیز  
 بھی کافی ہے؟ اور کیا نبی اکرم ﷺ یا صحابہ کرام نے کبھی بغیر عمامہ کے ٹوپی پہنی ہے یا نہیں؟ اور عام لوگ تو  
 عموماً صرف ٹوپی پر اکتفاء کرتے ہیں۔ لیکن ان کا کہنا ہوتا ہے کہ ٹوپی کے اوپر لازم عمامہ باندھو، کیونکہ صرف  
 ٹوپی پہننا مکروہ ہے۔ اور ان کا استدلال زکاتہ بن عبدیزید الہاشمی والی ابوداؤد و ترمذی اور بیہقی کی اس مرفوع  
 حدیث سے ہوتا ہے، جس میں ہے:

﴿إِنَّ فَرْقَ مَا بَيْنَنَا وَبَيْنَ الْمُشْرِكِينَ الْعَمَامُ عَلَى الْفَلَاسِ﴾ (۴۸)

”ہمارے اور مشرکین کے مابین فرق یہ ہے کہ ہم ٹوپی پر عمامہ باندھتے ہیں۔“

جب کہ حقیقت یہ ہے کہ نماز اور نماز سے باہر ہمیشہ یا کبھی صرف ٹوپی کا استعمال بلاشبہ جائز و مباح ہے۔ اس پر  
 پگڑی باندھنا نہ فرض و واجب ہے نہ سنت مؤکدہ۔

امام ترمذیؒ نے اس حدیث کو حسن غریب اور اس کی سند کو لیس بِالْقَائِمِ قرار دیا ہے۔ اور محقق مشکوٰۃ شیخ البانیؒ  
 نے ان کی تصدیق کی ہے۔ اور ماہنامہ محدث دہلی کی جلد ۱۰ شمارہ ۳ میں صادر بخدہ ایک فتویٰ کی رو سے یہ  
 روایت ضعیف ہے۔ اور اگر اسے صحیح بھی تسلیم کر لیا جائے تو ابن الملک وغیرہ شراح حدیث کے بیان کردہ

معنی کے مطابق اس حدیث سے بھی (عمامہ کے بغیر) صرف ٹوپی پہننے کی کراہت ثابت نہیں ہوتی۔ بلکہ اس کے برعکس علامہ ابن قیمؒ کی تحقیق کے مطابق نبی اکرم ﷺ بغیر عمامہ کے صرف ٹوپی بھی استعمال فرمایا کرتے تھے۔ چنانچہ علامہ موصوفؒ اپنی بلند پایہ کتاب زاد المعاد فی ہدی خیر العباد میں فرماتے ہیں:

”نبی اکرم ﷺ کا ایک عمامہ تھا جسے ”صحاب“ کا نام دیا گیا تھا۔ اور وہ آپ ﷺ نے حضرت علی رضی اللہ عنہ کو پہنایا تھا۔“

آگے موصوف لکھتے ہیں:

﴿وَكَانَ يَلْبِسُهَا وَيَلْبِسُ تَحْتَهَا الْقُلَنْسُوءَ وَكَانَ يَلْبِسُ الْقُلَنْسُوءَ بِغَيْرِ الْعِمَامَةِ وَكَانَ يَلْبِسُ الْعِمَامَةَ بِغَيْرِ قُلَنْسُوءٍ﴾ (۴۹)

”آپ ﷺ وہ عمامہ (سحاب) باندھتے تھے، اور اس کے نیچے ٹوپی بھی پہنتے تھے۔ آپ ﷺ عمامہ کے بغیر صرف ٹوپی بھی پہنتے تھے اور آپ ﷺ ٹوپی پہنے بغیر بھی عمامہ باندھتے تھے۔“

علامہ ابن قیمؒ کی تائید بعض آثار سے بھی ہوتی ہے۔ مثلاً صحیح بخاری شریف میں امام ابواسحاقؒ کا ایک اثر ہے جو کہ امام ابوحنیفہؒ کے استاد ہیں اور انہوں نے اڑتیس (۳۸) صحابہ کرام رضی اللہ عنہم سے حدیث روایت کی ہے۔ بخاری شریف میں ان کے بارے میں مذکور ہے:

﴿وَضَعَ أَبُو إِسْحَاقٍ قُلَنْسُوءَهُ فِي الصَّلَاةِ وَرَفَعَهَا﴾ (۵۰)

”ابواسحاقؒ نے اپنی ٹوپی کو حالت نماز میں نیچے رکھا اور اسے اٹھایا (گویا کہ وہ نماز بھی صرف ٹوپی سے ادا فرماتے تھے)۔“

صرف ٹوپی کے استعمال کے جواز پر بعض اہل علم نے (جسے مفتی ”محدث“ دہلی مذکور وغیرہ ہیں) کچھ مرفوع احادیث سے بھی استدلال کیا ہے۔ لیکن حقیقت یہ ہے کہ وہ ضعیف السند ہونے کی وجہ سے قابل حجت نہیں۔ مثلاً ترمذی و مسند احمد میں حضرت عمر فاروق رضی اللہ عنہ سے مروی ایک مرفوع حدیث ہے، جس میں ہے:

﴿الشَّهَادَةُ أَرْبَعَةٌ رَجُلٌ مُؤْمِنٌ جَيِّدٌ الْإِيمَانِ، لَقِيَ الْعَدُوَّ فَصَدَّقَ اللَّهَ حَتَّى قُتِلَ، فَذَا لَكَ

الَّذِي يَرُفَعُ النَّاسُ إِلَيْهِ أَعْيُنُهُمْ يَوْمَ الْقِيَامَةِ هَكَذَا ﴿﴾

شہید چار ہیں۔ ایک وہ مؤمن آدمی جو بڑے عمدہ ایمان والا ہے۔ وہ میدانِ کارزار میں دشمن سے برسرِ پیکار ہوا اور اللہ (کی وحدانیت) کی تصدیق کی۔ یہاں تک کہ جان دے دی۔ یہی وہ شہید ہے جسے قیامت کے دن اتنا عظیم و رفیع مرتبہ و مقام ملے گا کہ لوگ اس کی طرف نگاہیں اٹھا کر دیکھیں گے؛ اور ترمذی میں یہ الفاظ بھی ہیں:

﴿وَرَفَعَ رَأْسَهُ حَتَّى سَقَطَتْ قَلْنُسُوتَهُ﴾

”اور (رفعت و بلند ی بتانے کے لئے) انہوں نے اپنے سر کو اتنا اٹھایا کہ سر سے ٹوپی گر گئی۔“

حضرت عمر فاروق رضی اللہ عنہ سے روایت بیان کرنے والے حضرت فضالہ بن عبید سے بیان کرنے والے راوی ابو یزید خولانی بیان کرتے ہیں:

﴿فَمَا أَذْرَى أَقْلَنُسُوتُهُ عَمَرَ أَرَادَ أَمْ قَلْنُسُوتُهُ النَّبِيِّ ﷺ﴾ (۵۱)

”میں نہیں جانتا کہ حضرت فضالہ کی مراد حضرت عمر رضی اللہ عنہ کی ٹوپی کا گرنا تھا یا کہ نبی اکرم ﷺ کی۔“

آگے دوسرے تین آدمیوں کا تذکرہ بھی ہے، امام ترمذی نے اس حدیث کو حسن غریب قرار دیا ہے (۵۲)۔ جب کہ شیخ ناصر الدین البانی نے امام سیوطی کی الجامع الصغیر کی جو صحیح و ضعیف، دو قسموں میں تقسیم کی ہے۔ تو اس حدیث کو ضعیف قرار دیتے ہوئے انہوں نے ضعیف الجامع (۲/۳۵۹) میں ذکر کیا ہے۔ ایسے ہی ایک دوسری حدیث الرویانی اور ابن عساکر نے حضرت ابن عباس رضی اللہ عنہما سے روایت کی ہے، جس میں وہ بیان کرتے ہیں:

﴿كَانَ ﷺ يَلْبَسُ الْقَلَانِسَ تَحْتَ الْعَمَامِمْ وَ بَغَيْرِ الْعَمَامِمْ وَ بَغَيْرِ الْقَلَانِسِ وَ كَانَ يَلْبَسُ الْقَلَانِسَ الْيَمَانِيَّةَ﴾ (۵۳)

”نبی اکرم ﷺ کے نیچے ٹوپی پہنتے تھے اور بغیر عمامہ کے صرف ٹوپی بھی۔ اور ٹوپی کے بغیر بھی عمامہ باندھتے تھے۔ اور آپ ﷺ یعنی ٹوپیاں بھی پہنا کرتے تھے۔“

اس حدیث کو بھی امام سیوطی الجامع الصغیر میں لائے ہیں اور اُسے صحیح و ضعیف میں الگ الگ کرنے والے محدث مذکور نے اسے سخت ضعیف قرار دیتے ہوئے ضعیف الجامع میں درج کیا ہے۔

**المختصر:** یہ کہ علامہ ابن قیمؒ والی تحقیق کی رو سے صرف عمامہ و پگڑی باندھیں یا صرف ٹوپی پہنیں یا دونوں کو بیک وقت اوپر نیچے استعمال کریں، ہر طرح جائز ہے۔ ممانعت نہیں اور مذکورہ موضوع ختم کرتے ہوئے یہ بھی کہتے جائیں کہ، بخاری و مسلم کی ایک ذکر کردہ حدیث (الارواء/۳۰۴) کی رو سے جمہور اہل علم کے نزدیک نماز میں کندھوں کے ننگے رکھنے کی ممانعت و نہی، نہی تنزیہی ہے۔ تحریمی نہیں یعنی کندھوں کا ڈھانپنا ہونا بہتر ہے فرض و واجب نہیں۔ اور المغنی ابن قدامہ میں مذکور ہے کہ امام ابوحنیفہ، مالک اور شافعی رحمہم اللہ کا یہی مسلک ہے۔ لیکن امام احمد بن حنبلؒ کے نزدیک کندھوں کا ڈھانپنا بھی ضروری ہے۔ البتہ اگر کپڑا چھوٹا ہو شرمگاہ یعنی مقاماتِ ستر کی ستر پوشی کرے اور ننگے کندھوں سے نماز پڑھے (۵۴)

اب رہا معاملہ نماز میں مردوں کے سر ڈھانپنے کا تو اس سلسلہ میں عرض ہے کہ اول تو دستار و عمامہ یا ٹوپی و پگڑی عام حالات میں بھی استعمال کریں۔ کہ یہ شعارِ مسلم ہے اور جب عام حالات میں اسے ترک کر رکھا ہے تو کم از کم نماز کے وقت تو اچھی سی ٹوپی پہن لیا کریں۔ کیونکہ یہ انسان کے لئے زینت ہے مگر ہمارے ممالک کی مساجد میں یا پھر ہمارے ہی لوگوں کی لائی ہوئی اور ان مساجد میں رکھی گئی ٹوپیاں ہرگز زینت نہیں ہوتیں۔ ان کی نسبت تو ننگے سر نماز پڑھ لینا ہی بہتا ہے۔ کیونکہ ننگے سر بھی نماز ہو جاتی ہے۔ سر کو ڈھانپنا محض زینت و آدابِ نماز کا ایک تقاضا ہے کوئی فرض و واجب یا سنت مؤکدہ بھی نہیں ہے۔ لہذا اگر کوئی ننگے سر نماز پڑھے رہا ہو تو اس کے گلے پڑنا، اس کے سر پر ٹوپی رکھنا یا اسے خشمگین نگاہوں سے گھورنا ہرگز درست نہیں ہے۔

اللہ تعالیٰ بات کو سمجھنے کی توفیق سے نوازے (آمین) وَاللّٰهُ لَمَوْفِقٌ

وَالسَّلَامُ عَلَيْكُمْ وَرَحْمَةُ اللّٰهِ وَبَرَكَاتُهُ ابوعدنان محمد منیر قمر نواب الدین

ترجمان سپریم کورٹ، الخبر

وداعیہ متعاون، مرکز دعوت والارشاد، الخبر، الدمام، القطر ان (سعودی عرب)



## فہرست مصادر و مراجع

نمبر شمار	اسم الكتاب	اسم المؤلف	طبع
۱	قرآن کریم		
۲	ارواء الغلیل	علامہ البانی	
۳	اعلام اہل العصر	علامہ شمس الحق ڈیانوی	طبع بیروت
۴	اعلام الموقعین	علامہ ابن قیم	طبع بیروت
۵	بلوغ المرام مع سبل السلام	حافظ ابن حجر عسقلانی	طبع بیروت و مصر
۶	تحفۃ الاحوذی شرح ترمذی	علامہ عبدالرحمن مبارکپوری	طبع مدنی
۷	تخریج احیاء علوم الدین	علامہ عراقی	طبع بیروت
۸	التعلیق المغنی	علامہ ڈیانوی	طبع بیروت
۹	التلخیص الجیر	حافظ ابن حجر عسقلانی	جامعہ سلفیہ فیصل آباد
۱۰	جامع الاصول	امام ابن الاثیر	طبع بیروت والریاض
۱۱	الجوہر النقی حاشیہ سنن کبریٰ بیہقی	علامہ اترکمانی	دار الفکر - بیروت
۱۲	حاشیہ السندی والسیوطی علی النسائی	امام سندھی و سیوطی	دار الفکر - بیروت
۱۳	حجاب المرأة المسلمة	تحقیق علامہ البانی	المکتبہ الاسلامیہ - بیروت
۱۴	زاد المعاد	علامہ ابن قیم	طبع الدوحہ - القطر
۱۵	سبل السلام	علامہ صنعانی	طبع بیروت
۱۶	سنن ابن ماجہ	امام ابن ماجہ	طبع بیروت
۱۷	سنن ابوداؤد مع العون	امام ابوداؤد	طبع مدنی
۱۸	سنن دارقطنی	امام دارقطنی	طبع بیروت

نمبر شمار	اسم الكتاب	اسم مؤلف	طبع
۱۹	سنن دارمی	امام دارمی	طبع بیروت
۲۰	سنن ترمذی مع التحفہ	امام ترمذی	طبع مدنی
۲۱	سنن کبریٰ بیہقی	امام بیہقی	طبع بیروت،
۲۲	صحیح سنن نسائی	امام نسائی و علامہ البانی	المکتب الاسلامی بیروت
۲۳	سلسلۃ الأحادیث الصحیحہ	علامہ البانی	المکتب الاسلامی - بیروت
۲۴	سلسلۃ الأحادیث الضعیفۃ	علامہ البانی	المکتب الاسلامی - بیروت
۲۵	شرح السنہ	امام بغوی	المکتب الاسلامی - بیروت
۲۶	صحیح بخاری مع الفتح	امام بخاری	دار الإفتاء - الرياض
۲۷	صحیح ابن حبان (الموارد)	امام ابن حبان و ہیشمی	طبع الرياض
۲۸	صحیح ابن خزیمہ	امام ابن خزیمہ	طبع الرياض
۲۹	صحیح مسلم مع النووی	امام مسلم	طبع - بیروت
۳۰	صفۃ صلوٰۃ النبی ﷺ	علامہ البانی	دار المعرفۃ - الرياض
۳۱	عون المعبود شرح ابوداؤد	علامہ شمس الحق ڈیانوی	طبع مدنی
۳۲	فتح الباری	علامہ ابن حجر عسقلانی	دار الإفتاء - الرياض
۳۳	الفتح الربانی شرح مسند احمد الشیبانی	علامہ احمد عبد الرحمن البتاء	دار الشہاب - قاہرہ
۳۴	فقہ السنۃ (اردو)	محمد عاصم	مکتبہ چراغ راہ - کراچی
۳۵	فقہ السنۃ (عربی)	سید سابق	طبع بیروت
۳۶	کتاب التوحید	ابن بندہ	طبع بیروت
۳۷	صحیح بخاری مع انگلش ترجمہ	ڈاکٹر محسن خان	دار العربیۃ، بیروت
۳۸	مجمع الزوائد	علامہ بیہقی	طبع - بیروت

نمبر شمارہ	اسم الکتاب	اسم مؤلف	طبع
۳۹	الحلی	علامہ ابن حزم	طبع - مصر
۴۰	مختصر صحیح بخاری	علامہ البانی	المکتب الاسلامی - بیروت
۴۱	مختصر صحیح مسلم	علامہ البانی	المکتب الاسلامی - بیروت
۴۲	مختصر قیام اللیل	امام مروزی	الرسالۃ بیروت، وحدیث اکادمی - فیصل آباد
۴۳	المرعۃ شرح مشکاة	علامہ عبید اللہ مبارکپوری	سائنسہ ٹیل - پاکستان
۴۴	مسند احمد	امام احمد بن حنبل	المکتب الاسلامی - بیروت
۴۵	مکتلوة تحقیق البانی	علامہ خطیب تبریزی	المکتب الاسلامی - بیروت
۴۶	مصنف ابن ابی شیبہ	امام ابن ابی شیبہ	الدار السنفیہ، بمبئی
۴۷	مصنف عبدالرزاق	امام عبدالرزاق	المجلس العلمی، انڈیا
۴۸	المغنی	امام ابن قدامہ	طبع بیروت و مصر
۴۹	موطا امام مالک مع التتویر	امام مالک	طبع بیروت
۵۰	نصب الرایۃ	علامہ زطلعی	طبع بیروت
۵۱	نیل الأوطار	امام شوکانی	طبع بیروت

## مجلات و جرائد

۱-۵۲ مجلہ جامعہ ابراہیمیہ، فتویٰ مولانا جاناباز، سیالکوٹ

۲-۵۳ ہفت روزہ الاعتصام، حافظ احمد شاکر، لاہور

## تراجم و تصانیف محمد منیر قمر

تاریخ طباعت	شائع کردہ	نام کتاب
1396ھ 1976ء	بزم الہلال، جامعہ سلفیہ فیصل آباد	1 آئینہ نبوت (سیرت النبی ﷺ ایک اچھوتے انداز میں)
1396ھ 1976ء	بزم الہلال، طبع اول	2 رمضان المبارک۔
1422ھ 2001ء	مکتبہ کتاب و سنت، طبع دوم	(روحانی تربیت کا مہینہ)
1400ھ 1981ء	الحاج علی محمد سعید الباققرین، شارجہ	3 کشف الشبهات (توحید)
1401ھ 1981ء	الحاج عامر محمد سعید الباققرین، شارجہ	4 مسنون ذکر الہی (مختصر)
1981ء	الحاج عامر محمد سعید الباققرین، شارجہ	5 مناسک الحج والعمرة
1981ء	شیخ محمد صالح الکندی، شارجہ	6 درآمد گوشت کی شرعی حیثیت
	صدیقی ٹرسٹ۔ کراچی	7 خنزیر کی چربی پر مشتمل اشیاء (اردو)
1401ھ 1981ء	مسلم اسٹوڈنٹس ایسوسی ایشن۔ ایروڈین یونیورسٹی	8 خنزیر کی چربی پر مشتمل اشیاء (انگلش)
1401ھ 1981ء	صدیقی ٹرسٹ۔ کراچی	9 انسانی تاریخ کی خفیہ ترین تحریک
1402ھ 1982ء	ادارۃ الاسلامیہ۔ فیصل آباد	10 دعوت الی اللہ اور داعی کے اوصاف
1401ھ 1982ء	الإدارة الإسلامية۔ فیصل آباد	11 وجوب عمل بالنسہ اور کفر منکر
1403ھ 1983ء	الإدارة الإسلامية۔ فیصل آباد	12 تین اہم اصول دین اور شروط الصلوٰۃ
1985ء	دارالافتاء۔ الریاض طبع اول	13 تین اہم اصول دین
1413ھ	المکتب التعاونی بالبدلیعہ وغیرہ	۲۰۰۰ء تک (چھ ایڈیشن)
1411ھ 1991ء	روبی جیولرز۔ دہلی	14 قبولیت عمل کی شرائط (طبع اول)
1412ھ 1992ء	المہتاب انٹر پرائزز۔ قطر	(طبع دوم)
1421ھ 2001ء	مکتبہ کتاب و سنت، ربیعان چیمہ، سیالکوٹ	(طبع سوم)

نام کتاب	شائع کردہ	تاریخ طباعت
15 مسنون ذکر الہی (مفصل) طبع اول	مکتبہ کتاب وسنت، ریحان چیمہ، سیالکوٹ 1981ء	
طبع دوم	” ” 1994ء	
طبع سوم	” ” 2001ء	
16 سیرت امام الانبیاء (طبع اول)	مکتبہ ابن تیمیہ - قطر 1992ء	
17 شراب اور دیگر نشیات (طبع اول)	مکتبہ کتاب وسنت، ریحان چیمہ، سیالکوٹ 1993ء	
18 سوئے حرم (حج وعمرہ) طبع اول	مکتبہ کتاب وسنت، ریحان چیمہ، سیالکوٹ 1989ء	
طبع دوم	” ” 1995ء	
19 فقہ الصلوٰۃ (جلد اول) طبع اول	مکتبہ کتاب وسنت، ریحان چیمہ، سیالکوٹ 1990ء	
20 فقہ الصلوٰۃ (جلد دوم)	مکتبہ کتاب وسنت، ریحان چیمہ، سیالکوٹ 1414ھ 1999ء	
21 فقہ الصلوٰۃ (جلد سوم) زیر کتابت	نور اسلام اکیڈمی - لاہور	
22 فقہ الصلوٰۃ (جلد چہارم)	زیر ترتیب	
23 رمضان المبارک واحکام روزہ	زیر کتابت 1421ھ 2000ء	
24 احکام زکوٰۃ وصدقات	”	
25 جہاد اسلامی کی حقیقت	مکتبہ کتاب وسنت، ریحان چیمہ، سیالکوٹ 1421ھ 2000ء	
26 سود و رشوت	مکتبہ کتاب وسنت، ریحان چیمہ، سیالکوٹ 1421ھ 2001ء	
27 زنا کاری و فحاشی	مکتبہ کتاب وسنت، ریحان چیمہ، سیالکوٹ 1421ھ 2001ء	
28 چند اختلافی مسائل میں راہ اعتدال	” تیار برائے طباعت	
29 مقالات قمر	” تیار برائے طباعت	
30 گلدستہ نصیحت سے بچاس پھول -	” 1421ھ 2000ء	
31 بچاس سوال و فتاویٰ احکام جنس کے بارے	” تیار برائے طباعت	
32 محرمات (حرام امور)	” تیار برائے طباعت	

تاریخ طباعت	شائع کردہ	نام کتاب
تیار برائے طباعت	،	33 ممنوعات (نا جائز امور)
مکتبہ کتاب وسنت، ریحان چیمہ، سیالکوٹ 1421ھ 2000ء		34 لوط و اغلام بازی
مکتبہ کتاب وسنت، ریحان چیمہ، سیالکوٹ 1421ھ 2000ء		35 انسداد زنا و لواطت کیلئے اسلام کی تدابیر
مکتبہ کتاب وسنت، ریحان چیمہ، سیالکوٹ 1421ھ 2000ء		36 سورۃ فاتحہ فضیلت و مقتدی کے لئے حکم
مکتبہ کتاب وسنت، ریحان چیمہ، سیالکوٹ 1421ھ 2000ء		37 آمین۔ معنی و مفہوم، مقتدی کے لئے حکم
تیار برائے طباعت	”	38 رفع الیدین، جائین کے دلائل کا جائزہ
نور اسلام اکیڈمی۔ لاہور 1422ھ 2001ء		39 درود شریف۔ فضائل و احکام
مکتبہ کتاب وسنت، ریحان چیمہ، سیالکوٹ 1420ھ 2000ء		40 ظہور امام مہدی، (طبع اول)
تیار برائے طباعت		41 مسائل قربانی و عیدین
زیر کتابت		42 الامام العلاء مدائن باز
زیر کتابت		43 الامام الحدیث الالبانی
علی فؤاد پبلشرز لاہور، توحید و تبلیکیشنز، بنگلور 1421ھ 2000ء		44 نماز پنجگانہ کی رکعتیں مع و ترو تہجد
مکتبہ کتاب وسنت، ریحان چیمہ، سیالکوٹ 1421ھ 2000ء		45 فریضہ امر بالمعروف و نہی عن المنکر اور ضرورت جہاد
1422ھ 2001ء	”	46 اسیران جہاد اور مسئلہ غلامی
مسودہ تیار برائے طباعت		47 جمعہ مبارک۔ فضائل و مسائل
مسودہ تیار برائے طباعت		48 نماز باجماعت کا حکم
مسودہ تیار برائے طباعت		49 مباحات و مکروہات و مفسدات نماز
مسودہ تیار برائے طباعت		50 تفسیر سورۃ الحجرات
مکتبہ کتاب وسنت، ریحان چیمہ، سیالکوٹ		51 تمباکو نوشی
مکتبہ کتاب وسنت، ریحان چیمہ، سیالکوٹ 1421ھ 2000ء		52 دخول جنت کے تیس اسباب
مکتبہ کتاب وسنت، ریحان چیمہ، سیالکوٹ 1421ھ 2001ء		53 انسانی جان کی قدر و قیمت اور فلسفہ جہاد

## تاریخ طباعت

## شائع کردہ

## نام کتاب

- 54 مسائل واحکام طہارت (مفصل) مسودہ تیار برائے طباعت
- 55 قبروں پر مساجد یا مساجد میں قبریں اور مسودہ تیار برائے طباعت مقامات نماز
- 56 مسائل واحکام مساجد مسودہ تیار، برائے طباعت
- 57 نماز کیلئے مردوزن کالباس مسودہ تیار، برائے طباعت
- 58 وجوب نقاب (چہرہ کا پردہ) مسودہ تیار، برائے طباعت
- 59 اوقات نماز مسودہ تیار، برائے طباعت
- 60 مسائل واحکام آذان و اقامت مسودہ تیار، برائے طباعت
- 61 مصنوعی اعضاء کی صورت میں غسل وضوء مسودہ تیار، برائے طباعت
- 62 ننگے سر نماز مسودہ تیار، برائے طباعت
- 63 نماز میں عدم پابندی اور تارک نماز کا حکم مسودہ تیار، برائے طباعت
- 64 غیر مسلموں سے تعلقات اور انکے جھوٹے کھانے پانی کا حکم۔ مسودہ تیار، برائے طباعت
- 65 آداب دعا (مقامات، اوقات وغیرہ) مسودہ تیار، برائے طباعت
- 66 حج مسنون (شارحہ ٹیلیویشن سے نشر کردہ پروگرام) مسودہ تیار، برائے طباعت
- 67 مسائل واحکام لباس و پردہ مسودہ تیار، برائے طباعت
- 68 زیارت مدینہ منورہ (آداب واحکام) مسودہ تیار، برائے طباعت
- 69 مختصر مسائل واحکام طہارت و نماز مسودہ تیار، برائے طباعت
- 70 عید میلاد النبی ﷺ صحیح تاریخ ولادت مصطفیٰ، جشن میلاد و وفات پر مسودہ تیار، برائے طباعت
- 71 رکوع میں آکر ملنے والے کی رکعت مسودہ تیار، برائے طباعت

تاریخ طباعت

شائع کردہ

نام کتاب

” ”

72 خطبات مسجد بنوی ﷺ

” ”

73 خطبات مسجد حرام